



# خطبہ جمعہ

## عربی متن کا مفہوم



### خطبہ جمعہ کی اہمیت اور غرض و غایت

خطبہ جمعہ کی اصل غرض و غایت کو سمجھنے کے لیے قرآن مجید اور آنحضرت ﷺ کے معمول کو دیکھنا چاہیے کہ خطبہ جمعہ کا اصل مقصد کیا تھا اور اجتماعِ جمعہ کا یہ عظیم نظام کن مقاصد کے لیے قائم کیا گیا تھا۔ آج ایسے مسلمان جو پنج وقتہ نماز نہ بھی پڑھتے ہوں، ان کی بھی ایک بڑی تعداد نہاد ہو کر اور حتی الامکان صاف سترے کپڑے پہن کر نہایت اہتمام سے خطبہ جمعہ کے لیے مسجد میں پہنچتی ہے۔ یہ سب کچھ ایک بہت عظیم نظام کے کچھ کھنڈ رات ہیں کہ جو باقی ہیں۔

قرآن مجید کے اٹھائیسویں پارے کی سورۃ الجمعہ کا شماران چند سورتوں میں ہوتا ہے جن کے مندرجات کے ساتھ ان کے نام کی بڑی گہری معنوی نسبت ہے۔ دو روکوعوں پر مشتمل اس سورت کے دوسرے روکوع میں تو واضح طور پر خطبہ جمعہ کی اہمیت اور اس کے آداب پر گفتگو ہے۔ پہلے روکوع کے مضمون کا بظاہر کوئی تعلق نظامِ جمعہ سے نظر نہیں آتا، لیکن غور کرنے پر معلوم ہوتا ہے کہ درحقیقت اس میں خطبہ جمعہ کی غرض و

غایت ہی بیان کی گئی ہے۔ اس کی دوسری آیت میں آنحضرت ﷺ کے اُس عملِ تربیت کا ذکر ہے جس کے ذریعے سے آپ نے ایک ایسی عظیم انقلابی جماعت کو تشکیل دیا جس نے دیکھتے ہی دیکھتے وقت کی دو بڑی طاقتوں کو قدموں تلے روند کرتا تھا انسانی کا عظیم ترین انقلاب برپا کر دیا۔

اس انقلابی عمل کے لیے قرآن مجید نے چار الفاظ استعمال کیے ہیں۔ چنانچہ فرمایا گیا:

﴿هُوَ الَّذِي بَعَثَ فِي الْأُمَمِ رَسُولًا مِنْهُمْ يَنْذُلُوا عَلَيْهِمْ أَيْتِهِ وَيُزَكِّيْهِمْ﴾ ”وہی ہے (اللہ) جس نے اُممیں کے اندر ایک رسول خود انہی میں سے اٹھایا۔ وہ ان (اپنی قوم) کے سامنے (اللہ کی) آیات تلاوت کرتے ہیں، اور ان کا تزکیہ کرتے ہیں۔“ یعنی آیاتِ الہی کی تلاوت کے نتیجے میں جو لوگ حق کا اعتراف کر لیں اور اپنے آبائی دین کو چھوڑ کر یہ امر تسلیم کر لیں کہ گل کائنات اللہ کے قبضہ قدرت میں ہے، آپ ان کے قلب اور نفس کو پاک کرتے ہیں۔ از روئے قرآن تزکیہ کا اصل ذریعہ بھی خود قرآن ہی ہے۔ آگے ارشاد ہوا: ﴿وَيُعِلِّمُهُمُ الْكِتَبَ وَالْحِكْمَةَ﴾ ”اور وہ (رسول) انہیں کتاب اور حکمت کی تعلیم دیتے ہیں۔“ کتاب سے مراد اگرچہ پورا قرآن بھی ہے، لیکن درحقیقت لفظ ”کتب“ کے معنی کسی چیز کو فرض کر دینے اور لکھنے کے ہیں۔ لہذا لفظ کتاب کے اندر اصل اشارہ احکامِ شریعت کی طرف ہے۔ چوتحی بات یہ آئی کہ رسول صرف احکامِ شریعت ہی نہیں بتاتے بلکہ عقل و دانش کی تعلیم بھی دیتے ہیں۔ کوئی چیز فرض کیوں کی گئی ہے، فلاں شے حرام کیوں ہے، یہ باتیں حکمتِ دین کے ذیل میں آتی ہیں۔ اسی طرح فکری رہنمائی جسے فلسفی اور دانشور اپنا موضوع سمجھتے ہیں، وہ بھی اسی قرآن مجید میں ہے۔

مکی دور میں آنحضرت ﷺ نے مسلسل تیرہ برس صرف یہی چار کام کیے ہیں۔ یہ چار الفاظ قرآن مجید میں چار مختلف مقامات پر آئے ہیں: تلاوتِ آیات، تزکیہ، تعلیم کتاب، تعلیمِ حکمت۔ ذرا غور کرنے پر پتا چلتا ہے کہ یہ چاروں کام قرآن کی تعلیم ہی کے مختلف پہلو ہیں۔ قرآن میں اللہ تعالیٰ کے احکاماتِ شریعت بھی ہیں، آیات کے ذریعے انسان کی باطنی بیماریوں کا علاج بھی موجود ہے، اور پھر حکمت کی اعلیٰ ترین سطح

بھی قرآن ہی کے ذریعے سے حاصل ہوتی ہے۔ یہ سارا کام قرآن کے گرد ہی گھوم رہا ہے۔ قرآن ہی کی بدولت عرب قوم کی سوچ، اس کے نقطہ نظر، انداز فکر، اخلاق و کردار اور سیرت غرض ہرشے میں تبدیلی آئی، جو ایک عظیم انقلاب کا پیش خیمہ بنی۔ اس انقلاب کے اثرات کو باقی رکھنے کے لیے بھی ضروری ہے کہ قرآن کے ساتھ رشتہ مضبوط رہے۔ چنانچہ جمعہ کا نظامِ اصل میں اسی تعلیم قرآن پر منی ہے۔

سورۃ الجمیعہ کی پانچویں آیت میں بنی اسرائیل کے حوالے سے فرمایا گیا کہ:

﴿مَثَلُ الدِّينِ حُمِّلُوا التَّوْرَاةَ ثُمَّ لَمْ يَحْمِلُوهَا﴾ ”مثال اُس قوم کی جس پر لادی گئی تھی تورات، پھر انہوں نے اس کو نہیں اٹھایا۔“ یعنی کتاب کے ضمن میں عائد ہونے والی ذمہ داری کو ادا نہیں کیا۔ بنی اسرائیل کو اللہ نے جو کتاب (تورات) دی تھی اس میں ہدایت بھی تھی اور روشنی بھی، لیکن اُس قوم نے اس نعمت کی قدر نہیں کی اور کتاب کے ساتھ اپنے رشتے کو کمزور کر لیا۔ چنانچہ اب اللہ کی نگاہ میں ان کی کیا حیثیت ہے، اس کے بارے میں آگے فرمایا گیا: ﴿كَمَثَلُ الْحَمَارِ يَحْمِلُ أَسْفَارًا ط﴾ ”ان کی مثال اس گدھے کی سی ہے جو کتابوں کا بوجھ (اپنی پیٹھ پر) اٹھائے ہوئے ہو،“ غور کیجیے کہ عظیم ترین نعمت کی ناقد ری کرنے پر اللہ کی نگاہ میں یہ مقام رہ جاتا ہے! اسی لیے قرآن حکیم کے ساتھ مسلمانوں کے تعلق کو برقرار رکھنے اور اس کی ہدایت سے مسلسل فائدہ اٹھانے کے لیے جمعہ کا نظام ترتیب دیا گیا۔

نبی کریم ﷺ کے خطبہ جمعہ کی کیفیت احادیث میں بیان ہوئی ہے۔ صحیح مسلم کی ایک حدیث ہے کہ حضرت جابر بن سمرة روایت کرتے ہیں: ((كَانَتْ لِلنَّبِيِّ عَلَيْهِ السَّلَامُ خُطْبَتَانٌ يَجْلِسُ بَيْنَهُمَا يَقْرَأُ الْقُرْآنَ وَيُذَكِّرُ النَّاسَ)) ”نبی ﷺ جب خطبہ ارشاد فرماتے تھے تو اس کے دو حصے ہوتے تھے۔“ (یہاں خطبے سے مراد خطبہ جمعہ ہے)۔ ”دونوں کے درمیان آپ تھوڑی دیر کے لیے بیٹھتے تھے۔“ یہ اس خطبہ کی ظاہری ہیئت تھی۔ اس میں کیا کہا جاتا تھا، اس کے بارے میں آگے بیان ہے۔ ”آپ قرآن کی آیات پڑھتے تھے اور لوگوں کو تذکیر اور نصیحت فرماتے تھے۔“ یہ ہے خطبہ جمعہ کی

غرض وغایت، جس کا ایک معنوی تعلق آن خصوصیت کے اس عمل کے ساتھ بنتا ہے جو سورۃ الجمعہ کی دوسری آیت میں مذکور ہے۔ یہ کام حضور اکرم ﷺ پر آ کر ختم نہیں ہو گیا بلکہ قیامت تک جاری رہے گا۔ جب تک گل کرہ ارضی پر اللہ کا دین قائم اور غالب نہیں ہو جاتا یہ مشن ہنوز شرمندہ تکمیل ہے۔

بنیادی طور پر نبی کریم ﷺ کو جو مشن دیا گیا تھا، وہ انقلابی تھا۔ اس کا ذکر سورۃ التوبۃ کی آیت ۳۳، سورۃ الفتح کی آیت ۲۸ اور سورۃ الصف کی آیت ۹ میں موجود ہے، جن کی رو سے اللہ تعالیٰ نے اپنے رسول ﷺ کو دو چیزیں دے کر بھیجا: ایک الہدیٰ، یعنی حضرت آدم ﷺ سے حضرت عیسیٰ ﷺ تک چلنے والے آسمانی ہدایت کے سلسلے کا فائنل اور کامل ایڈیشن، دوسرے دین الحُقْ، یعنی نظامِ عدل اجتماعی۔ یہ دو چیزیں دے کر رسول ﷺ کو اس لیے بھیجا گیا تاکہ وہ اللہ کے اس دین کو تمام ادیان پر غالب کر دیں۔

جزیرہ نما عرب کی حد تک اس مشن کو آن خصوصیت ﷺ نے بنفس نفس مکمل فرمادیا تھا، تاہم اس آیت کی تکمیل کما حقہ، اُس وقت ہو گی جب پورے کرہ ارضی پر یہ نظام نافذ ہو گا۔ ایک باطل نظام کو جڑ سے اکھاڑ کر دین حق کو قائم کرنے کے لیے انقلابی افراد درکار تھے۔ ایسے لوگ تیار کرنے کے لیے پہلے اُن کے اندر کی دنیا کو بدلا گیا۔ آن خصوصیت ﷺ نے یہ عمل چار افعال کے ذریعے انجام دیا، جن کا ذکر سورۃ الجمعہ کی دوسری آیت میں کیا گیا ہے۔ رسول اکرم ﷺ نے اپنی قوم کے سامنے قرآنی آیات تلاوت کیں، اپنے ساتھیوں کا تزکیہ کیا، انہیں احکامِ شریعت بتائے اور حکمت و دانش کی تعلیم دی۔ افراد کی یہ قلب ماہیت عالمی اور ظاہری انقلاب کا پیش خیمه بنی۔ مسلمانوں کا انقلابی لٹریچر قرآن مجید ہے، اس لیے کہ یہ چاروں چیزیں قرآن ہی کے گرد گھوم رہی ہیں۔ تزکیہ اور باطنی بیماریوں کے علاج کا اصل ذریعہ قرآن ہے، اسی طرح احکامِ شریعت کا سب سے بڑا منبع بھی یقینی طور پر قرآن مجید ہے، جبکہ عقل و دانش کے حوالے سے یہ الحکیم کا کلام ہے، چنانچہ اس سے زیادہ پُر حکمت اور کوئی کلام نہیں ہو سکتا۔

اس انقلابی لٹریچر سے مسلسل استفادہ کرتے رہنے اور ایمانی جذبہ کو ترویتازہ رکھنے

کے لیے قیامت تک کے لیے جمعہ کا نظام تجویز کر دیا گیا۔ یومُ الجمعة کی کچھ ساعات کا بھی تعین کر دیا گیا کہ جب نمازِ جمعہ کے لیے اذانِ دی جائے تو اللہ کی یاد کی طرف لپکو اور ہر قسم کا کاروبار چھوڑ دو۔ ان اوقات کے اختتام کے حوالے سے بھی بتا دیا گیا کہ جب نماز مکمل ہو جائے تو اس کے بعد منتشر ہو سکتے ہو۔ سابقہ امت کے مقابلے میں اس امت کے لیے یہ خصوصی رعایت ہے کہ وہاں ”سبت“ کا پورا دن کاروبار کو حرام کرتے ہوئے اللہ کی یاد کے لیے مخصوص کیا گیا تھا۔ تاہم فضیلت اسی میں ہے کہ مسلمان جمعہ کا پورا دن اللہ کی یاد اور اس کی کتاب کا علم حاصل کرنے کے لیے فارغ رکھیں۔ حضرت ابو ہریرہ رض کی روایت کردہ متفق علیہ حدیث کے مطابق جو شخص جمعہ کے روز اچھی طرح نہادھو کر نمازِ جمعہ کے لیے پہلی ساعت میں پہنچتا ہے اس کے لیے ایک اونٹ صدقہ کرنے کے برابر ثواب ہے۔ دوسری ساعت میں پہنچنے والے کو گائے صدقہ کرنے، تیسرا میں پہنچنے والے کو ایک مینڈھا صدقہ کرنے، چوتھی ساعت میں پہنچنے والے کو ایک انڈا صدقہ کرنے کے برابر ثواب ملتا ہے۔ جب امام خطبے کے لیے نکلتا ہے تو فرشتے اپنے رجسٹر پیٹ دیتے ہیں اور وہ بھی ذکر کی طرف متوجہ ہو جاتے ہیں۔ گویا جب خطبہ جمعہ شروع ہو جائے تو پھر یہ فضیلت ختم ہو گئی، اب محض نماز میں شرکت شمار ہو گی۔

خطبہ جمعہ اور نظامِ جمعہ کی اہمیت کے حوالے سے ایک دو باتیں اور عرض کر دوں۔

احادیث میں ایک تو اس امر کی تاکید ہے کہ مسلمان اجتماعِ جمعہ کے لیے بڑے اہتمام سے مساوا کر کے نہادھو کر، صاف سترے کپڑے پہن کر، خوشبو لگا کر آئیں، تاکہ ایک عمدہ ماحول قائم ہو جس میں آدمی پوری یکسوئی کے ساتھ سیکھنے کی طرف متوجہ ہو۔ خطبہ جمعہ سننے کی اہمیت کا اندازہ حضرت ابو ہریرہ رض سے مردی صحیح مسلم کی اس روایت سے ہوتا ہے، جس کے مطابق آنحضرت ﷺ نے فرمایا کہ جمعہ کے دن اگر تم نے خطبے کے دوران اپنے ساتھی سے یہ کہا کہ خاموش رہو تو تم نے بھی لغوار کت کی۔ اس بیان کی جامعیت دیکھئے کہ چند الفاظ میں کتنی عمدگی سے خطبہ جمعہ کی اہمیت کو سمود دیا گیا۔ گفتگو

سے کسی دوسرے کو روکنا بھی اگر لغور کرت ہے تو خود بات کرنا اور خطبے کے اندر خلل ڈالنا  
کتنی قابل مذمت شے ہوئی، اس کا اندازہ خود کر لیجئے!

خطبہ جمعہ درحقیقت تعلیم قرآن کا پروگرام ہے۔ قرآن کو بیان کرتے ہوئے ہمیں  
نبی کریم ﷺ کے فرمودات کے ذریعے ہی سے اس کو سمجھنا چاہیے۔ چنانچہ خطبہ قرآن و  
حدیث کا مجموعہ ہونا چاہیے۔ شاہ ولی اللہ نے اس سلسلے میں کام کیا اور بہت عمدگی سے  
إن چیزوں کو معین فرمایا ہے جو ایک جامع خطبے میں شامل ہونی چاہئیں۔ سب سے پہلے تو  
اللہ کی حمد و شناخت طبہ کا لازمی حصہ ہے۔ پھر شہادتین کا تذکرہ ہونا چاہیے۔ تیسرا یہ کہ  
آنحضرت ﷺ پر درود اس کا لازمی حصہ ہو۔ چونچی بات یہ فرمائی کہ چونکہ قرآن مجید میں  
تقویٰ اختیار کرنے کا حکم بار بار آیا ہے اس لیے خطبے میں بھی اس کا ذکر ضرور ہونا  
چاہیے۔ پانچویں بات یہ کہ کچھ آیاتِ قرآنی کی تلاوت اس میں ضرور ہونی چاہیے۔  
مولانا اشرف علی تھانویؒ نے جو خطبات مرتب کیے، ان میں انہوں نے سورۃ المؤمن کی  
آیت ۶۰ منتخب کی، چنانچہ خطیب حضرات عام طور پر اسی آیت کی تلاوت کرتے ہیں۔

آنحضرت ﷺ کا کوئی ایک معین خطبہ نہیں ہوتا تھا، تاہم خطبہ کے ابتدائی الفاظ کم و  
بیش ایک جیسے ہوتے جن میں اللہ کی حمد و شنا اور استغفار کا ذکر ہوتا۔ اس کے بعد قرآن  
کے مختلف مقامات سے آیات تلاوت کی جاتیں اور ان کے حوالے سے تذکیر اور نصیحت  
ہوتی۔ ہمارے ہاں چونکہ عام آدمی کو عربی سمجھ میں نہیں آتی، لہذا قرآن و حدیث کی  
تعلیمات کے خلاصہ پر مبنی مختلف خطبات مرتب کیے گئے۔ ان میں مولانا اشرف علی  
تھانویؒ کے خطبات نہایت جامع ہیں، جو پورے بر صغیر میں عام ہوئے۔

آنحضرت ﷺ کی سنت پر عمل کرتے ہوئے خطیب و خطبوں کے درمیان تھوڑی دیر  
کے لیے بیٹھتا ہے۔ پہلے اور دوسرے خطبے میں کیا کہا جاتا ہے، اس میں کوئی خاص تخصیص  
نہیں ہے۔ دونوں کا مقصد وعظ، تذکیر، یاد دہانی اور تعلیم ہے۔ یہاں خطبہ جمعہ کے عربی  
متن کا ترجمہ اور مختصر تشریح پیش کرنے کی حقیرسی کوشش کی جا رہی ہے، تاکہ اس کے مطالعے  
کے بعد خطبہ جمعہ سنتے ہوئے اس کے معانی و مطالب ہمارے ذہنوں میں مستحضر ہیں۔

# خطبہ اولیٰ

☆ الْحَمْدُ لِلّٰهِ.....الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ  
وَنَتَوَكّلُ عَلَيْهِ: ”کل حمد و شنا اللہ کے لیے ہے، کل تعریف اور شکر و سپاس اللہ کے لیے  
ہے۔ ہم اس کی حمد بیان کرتے ہیں، اور اس سے مدد چاہتے ہیں، اور اس سے بخشش و  
مغفرت طلب کرتے ہیں، اور اس پر ایمان لاتے ہیں، اور اس پر توکل کرتے ہیں۔“

☆ الْحَمْدُ لِلّٰهِ، الْحَمْدُ لِلّٰهِ: ”کل حمد و شنا اللہ کے لیے ہے۔ کل تعریف اور شکر و سپاس  
اللہ کے لیے ہے۔“ آج بظاہر تو یہ بات بڑی آسانی سے کہہ دی جاتی ہے، لیکن شاید  
اس کی ہمہ گیریت کو محسوس نہیں کیا جاتا۔ اس کا اصل مفہوم یہ ہے کہ اس کائنات میں ہر  
خیر اور خوبی کا سرچشمہ اللہ کی ذات ہے۔ اپنے طور پر نہ سورج کے اندر کچھ اثر ہے، نہ  
چاند اور ستاروں میں۔

آنحضرت ﷺ نے فرمایا کہ دو کلمات ایسے ہیں جو رب کو پہچاننے اور جاننے کے  
حوالے سے بہت جامع ہیں، ایک سبحان اللہ اور دوسرا الحمد للہ۔ ایک حدیث کے الفاظ  
ہیں: ((الْتَّسْبِيحُ نِصْفُ الْمِيزَانِ وَالْحَمْدُ لِلّٰهِ تَمْلُوْهُ)) یعنی سبحان اللہ سے (معرفت  
رب کی) میزان نصف ہو جاتی ہے، جبکہ الحمد للہ سے یہ بھر جاتی ہے۔ (مسند احمد)  
سبحان اللہ سے مراد یہ ہے کہ اللہ ہر کمی، عیب، نقص اور کوتا ہی سے پاک ہے۔ کوئی شخص  
کتنا ہی نیک اور صالح کیوں نہ ہو، اس کی ذات میں کسی نہ کسی اعتبار سے کوئی کمی ضرور  
ہوگی۔ صرف ایک ذات کامل ہے۔ یہ معرفت رب کا پہلا حصہ ہے۔ دوسرا حصہ یہ ہے  
کہ اس کائنات کے حسن اور کمال کا سرچشمہ وہی ایک ذات ہے۔ اصل شکر اُسی کا  
واجب ہے۔ قرآن مجید میں جہاں انسان کو اپنے والدین کے ساتھ حسن سلوک کی  
تاکید فرمائی گئی ہے وہاں ساتھ ہی یہ بھی ارشاد ہوا کہ ﴿أَنِ اشْكُرْ لِيْ وَلَوَالِدِيْكَ﴾  
(لقمان: ۱۲) ”شکر کرو میرا اور اپنے والدین کا“۔ اس لیے کہ والدین کے دل میں  
رحمت اور شفقت ڈالنے والی ذات اللہ تعالیٰ ہی کی ہے!

☆**نَحْمَدُهُ:** ”ہم اسی کا شکر ادا کرتے ہیں“۔ روزمرہ کے معمولات میں اس شکر کے ادا کرنے کے طریقے ہمیں نبی اکرم ﷺ نے بتائے ہیں کہ کھانا کھاؤ تو اللہ کا شکر ادا کرو (الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مِنَ الْمُسْلِمِينَ)۔ سو کراٹھے ہو تو اللہ کا شکر ادا کرو (الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ)۔ بیت الخلاء سے نکلے ہو تو اللہ کا شکر ادا کرو (الْحَمْدُ لِلَّهِ الَّذِي أَذْهَبَ عَنِّي الْأَذْيَ وَعَافَانِي)۔ ایمان کا تقاضا یہی ہے کہ انسان کو جب بھی خیر اور بھلائی پہنچے اس کی زبان سے اللہ کے لیے کلماتِ تشکر جاری ہو جانے چاہئیں۔

☆**وَنَسْتَعِينُهُ:** ”اور ہم اسی سے مدد چاہتے ہیں“۔ ہم اللہ ہی سے اعانت طلب کرتے ہیں۔ جب اللہ کی یہ معرفت حاصل ہو جائے کہ حقیقی رازق، مالک، مشکل کشا اور حاجت رواو ہی ہے تو اس کا نتیجہ یہ نکنا چاہیے کہ مانگنا ہے تو صرف اسی سے! چنانچہ خطبہ مسنونہ میں یہ لفظ ”وَنَسْتَعِينُهُ“ شامل ہے۔ یعنی ہم ہر مشکل میں اللہ ہی کی طرف رجوع کرتے ہیں اور جو شے بھی مانگنی ہو اس کے لیے اللہ ہی کی طرف دست سوال دراز کرتے ہیں۔

☆**وَنَسْتَغْفِرُهُ:** ”اور اس سے بخشش و مغفرت طلب کرتے ہیں“۔ اگر کوئی غلطی اور کوتا ہی ہو جائے، کوئی گناہ سرزد ہو جائے، صراطِ مستقیم سے پاؤں ڈگمگا جائیں تو معافی کے لیے بھی اللہ ہی کی جناب میں رجوع کرتے ہیں۔ بندہ مومن کی زندگی کا یہ ایک بہت ہی اہم معاملہ ہے، جسے سورہ آل عمران کی آیت ۱۳۵ میں اس انداز سے بیان کیا گیا کہ: ﴿وَالَّذِينَ إِذَا فَعَلُوا فَاحِشَةً أَوْ ظَلَمُوا أَنفُسَهُمْ ذَكَرُوا اللَّهَ فَاسْتَغْفِرُوْا لِذُنُوبِهِمْ وَمَنْ يَغْفِرُ الذُّنُوبَ إِلَّا اللَّهُ فَهُوَ الْعَلِيُّ﴾ ”اور وہ لوگ کہ جب کربیٹھیں کوئی کھلا گناہ یا مُراکریں اپنے حق میں تو یاد کریں اللہ کو اور بخشش مانگیں اپنے گناہوں کی۔ اور کون ہے گناہ بخشنے والا سوائے اللہ کے؟“ گناہوں کو بخشنے کا اختیار کسی پوپ، پادری یا پیر کے پاس نہیں ہے۔ یہ حق صرف اللہ تعالیٰ ہی رکھتا ہے کہ کس کو معاف کرنا ہے اور کس کو نہیں۔ ہم استغفار کے لیے صرف دعا کر سکتے ہیں۔

اسی میں یہ مفہوم بھی شامل ہے کہ کسی شخص پر حقیقت منکشف ہونے اور صراطِ مستقیم

اختیار کرنے کے فیصلے کے بعد اس سے کوئی کوتا ہی اور خط اسرزد ہو جائے تو اللہ تعالیٰ کی جناب میں رجوع کرنے کی صورت میں ایسے شخص کی استغفار ضرور قبول ہوتی ہے۔ چنانچہ سورۃ النساء کی آیت ۷۱ میں فرمایا گیا: ﴿إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ يَتُوبُونَ مِنْ قَرِيبٍ﴾ ”اُن لوگوں کی توبہ قبول کرنا اللہ نے اپنے اوپر لازم کر لیا ہے جن سے نادانی میں کسی غلطی کا ارتکاب ہو جائے تو پھر وہ توبہ کرتے ہیں جلد ہی، فوری اور سچی توبہ کی شرائط یہ ہیں کہ دل میں پشیمانی کے ساتھ اللہ کے دربار میں استغفار کی جائے، یہ عزمِ مصمم ہو کہ آئندہ یہ کام نہیں ہو گا اور انسان اپنے آپ کو بدلنے کی کوشش بھی کرے۔ سورۃ الفرقان کی آیت ۷۰ میں ارشاد ہوا کہ: ﴿إِلَّا مَنْ تَابَ وَأَمَنَ وَعَمِلَ عَمَلاً صَالِحًا فَأُولَئِكَ يُبَدِّلُ اللَّهُ سَيِّاتِهِمْ حَسَنَتٍ﴾ ”مگر جس نے توبہ کی اور یقین لایا اور کچھ نیک کام کیا، تو اللہ اس کی برائیوں کو بھلاکیوں سے بدل دے گا۔

☆ وَنُؤْمِنُ بِهِ وَنَتَوَكَّلُ عَلَيْهِ: ”اور ہم اس پر ایمان رکھتے ہیں اور اُسی پر ہمارا توکل ہے،“ ایمان کا اصل حاصل یہی ہے کہ اللہ پر یقین کامل اور توکل ہو۔ توکل کا مطلب یہ ہے کہ جب اسباب کے سارے راستے بند نظر آئیں تب بھی یہ یقین ہو کہ اللہ راستہ نکال سکتا ہے۔ قومی سطح پر آج ہم اس وصف سے محروم ہیں۔ اللہ پر توکل کے حوالے سے قرآن مجید اور آنحضرت ﷺ کی سیرت میں متعدد واقعات ملتے ہیں۔

☆ وَنَعُوذُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا: ”اور ہم اللہ سے پناہ طلب کرتے ہیں اپنے نفوس کی شرارتوں سے اور اپنی بد اعمالیوں سے،“ یہ بڑی عجیب بات ہے! عام طور پر تو شیطان سے اللہ کی پناہ طلب کی جاتی ہے۔ چنانچہ سورۃ النحل کی آیت ۶۸ میں فرمایا گیا: ﴿فَإِذَا قَرَأَتِ الْقُرْآنَ فَاسْتَعِذْ بِاللَّهِ مِنَ الشَّيْطَنِ الرَّجِيمِ﴾ ”جب تم قرآن پڑھنے لگو تو اللہ کی پناہ میں آ جاؤ شیطان مردود سے،“ اسی طرح سورۃ الاعراف کی آیت ۲۰۰ میں ارشاد ہوا: ﴿وَإِمَّا يَنْزَغَنَّكَ مِنَ الشَّيْطَنِ نَزْغٌ فَاسْتَعِذْ بِاللَّهِ﴾ ”اور کبھی تمہیں شیطان کی چھیڑا بھارے تو اللہ سے پناہ طلب کرو،“ اس کی

سب سے عام شکل انسان کا مشتعل ہو جانا ہے۔ یہ بھی ایک شیطانی حملہ ہے، جس سے فوراً اللہ کی پناہ میں آ جانا چاہیے۔ لیکن یہاں خطبے میں اس سے آگے بڑھ کر یہ دعا کی جا رہی ہے کہ پروردگار! تو ہمیں ہمارے اپنے ہی نفس کی شرارتوں سے محفوظ فرم۔ درحقیقت اس نفس کے اندر بھی برائی کے محركات موجود ہیں۔ سورہ یوسف کی آیت ۵۳ میں حضرت یوسف<sup>ع</sup> کی زبان سے یہ الفاظ نقل کیے گئے ہیں کہ: ﴿وَمَا أُبَرِّئُ نَفْسِي﴾  
 إِنَّ النَّفْسَ لَامَّارَةٌ بِالسُّوءِ إِلَّا مَا رَحِمَ رَبُّكُو﴾ اور میں اپنے نفس کو پاک نہیں کہتا، یہ نفس تو برائی سکھاتا ہے مگر جو حرم کیا میرے رب نے۔

انسان کے نفس کے اندر سرکشی ہے اور یہ حدود اللہ کو پھلانے کا رجحان رکھتا ہے۔ شیطان اسی سے فائدہ اٹھاتا ہے۔ اس کا اصل کردار یہی ہے کہ غصہ، انتقام اور شہوت کے حوالے سے انسانی کمزوریوں کو بھڑکائے اور وسوسہ اندازی کرے۔ سورۃ الاعراف میں یہودی کی تاریخ کے ایک بہت بڑے ولی اللہ بلعم بن باعوراء کا ذکر ہے، جسے اللہ تعالیٰ نے روحانی اعتبار سے بہت اونچا مقام عطا کیا تھا، لیکن پھر اس پر زوال آیا اور سب کچھ چھن گیا۔ اس ضمن میں آیت ۷۵ میں فرمایا گیا: ﴿وَاتُلْ عَلَيْهِمْ نَبَأَ الَّذِي اتَّيْنَاهُ إِلَيْنَا فَإِنْسَلَخَ مِنْهَا فَاتَّبَعَهُ الشَّيْطَنُ فَكَانَ مِنَ الْغُوَيْنِ﴾ اور انہیں پڑھ کر سنایے اُس شخص کے احوال کہ جس کو ہم نے اپنی آیات عطا کی تھیں، تو وہ خود ان سے نکل بھاگا، پھر شیطان اُس کے پیچھے لگ گیا، تو وہ ہوا مگر اہوں میں، یعنی نفس کی اکساہٹ کی وجہ سے وہ خود پڑھی سے اتر گیا۔ چنانچہ جب انسان کے اندر معاملات بگڑتے ہیں تب شیطان فائدہ اٹھاتا ہے۔

☆ مَنْ يَهْدِهِ اللَّهُ فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ : ”جس کسی کو اللہ تعالیٰ ہدایت سے نوازے تو اسے کوئی گمراہ نہیں کر سکتا، اور جسے وہ گمراہ کر دے تو کوئی نہیں کہ جو اُسے راہ ہدایت پر لا سکے“۔ یہ بھی قرآن مجید کے حوالے سے ایک بہت اہم اصول ہے جو ہمارے سامنے رہنا چاہیے۔ ہدایت کا اصل اختیار بے شک اللہ تعالیٰ کے پاس ہے، لیکن یہ بھی اللہ تعالیٰ کا قانون ہے کہ اگر ایک شخص ہدایت کا طالب ہی نہیں تو وہ

زبردستی اس کو ہدایت پر نہیں لاتا۔ چنانچہ ہمیں تلقین کی گئی ہے کہ نماز کی ہر رکعت میں صراطِ مستقیم کی دعا کرتے رہیں: ﴿إِهْدِنَا الصِّرَاطَ الْمُسْتَقِيمَ﴾ E۔ یہ نہ سمجھیں کہ اگر ہدایت مل گئی ہے تو اب ہمیں اس راستے سے کوئی ہٹا نہیں سکتا۔ صرف اللہ تعالیٰ ہی سیدھی راہ پر برقرار رکھ سکتا ہے۔

ہدایت اور ضلالت کے قانون کی ایک شق سورۃ الحج کی آیت ۱۶ میں بیان کی گئی کہ: ﴿وَأَنَّ اللَّهَ يَهْدِي مَنْ يُرِيدُ﴾ P ”اور یہ کہ اللہ تعالیٰ ہدایت دیتا ہے جس کو چاہے،“ اسی حوالے سے سورۃ الشوریٰ کی آیت ۱۳ کے آخر میں ارشاد ہوا: ﴿وَيَهْدِي إِلَيْهِ مَنْ يُنِيبُ﴾ M ”اور (اللہ تعالیٰ) ہدایت دیتا ہے اُس کو جو اُس کی طرف متوجہ ہو،“ اللہ کی طرف متوجہ ہونے کا مطلب یہ ہے کہ اُس کی کتاب، اس کے رسول اور اس کے دین کی طرف رجوع کیا جائے۔ یہ نہیں کہ اس سے تو پیڑھ پھیرے رہیں اور پھر کہیں کہ اللہ نے ہمیں ہدایت ہی نہیں دی۔ جیسے حقیقی رازق اللہ کی ذات ہے، لیکن ہم ہاتھ توڑ کے نہیں بیٹھ رہتے، بلکہ جو ملتا ہے اُس سے مزید آگے کے لیے دن رات کوشش رہتے ہیں، اسی طرح اگرچہ ہدایت دینے کا آخری اختیار اللہ کے پاس ہے لیکن ہمیں صراطِ مستقیم کا طالب بننا چاہیے اور اللہ کا دامن تحام کر اس کی بتائی ہوئی راہ پر چلنے کی پوری کوشش کرنی چاہیے۔ جو شخص خود جاگ رہا ہو اور بظاہر سوتا بن جائے اسے جگانا ممکن نہیں ہے۔ ایسے لوگ جن تک قرآن کی بات پہنچ چکی ہو لیکن پھر بھی وہ اپنے ذاتی مفادات یا کسی اور وجہ سے حق کو قبول نہ کریں، ان کی ضلالت پر اللہ تعالیٰ مہر تصدق ثبت کر دیتا ہے اور پھر کوئی طاقت نہیں راہ ہدایت پر نہیں لاسکتی۔ یہی اللہ کا قانون ہے!

اس کے بعد خطبہ میں الفاظ ہیں:

☆ وَنَشْهُدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ: ”اور ہم گواہی دیتے ہیں کہ اللہ کے سوا کوئی معبود نہیں، وہ اکیلا ہے، اس کا کوئی شریک نہیں،“ یہ توحیدی کلمہ ہے، جس کے ذریعے اس امر کی گواہی دی جا رہی ہے کہ اس کائنات میں کوئی قوت نہیں ہے، کسی کے پاس کوئی اختیار نہیں ہے، کوئی بندگی کے لاکن نہیں ہے سوائے ایک ذات کے۔ وہ

تہا ہے۔ خدائی اور الوہیت میں کوئی اس کا شریک نہیں ہے۔ یہی بات سورۃ البقرۃ کی آیت ۲۵۶ میں ان الفاظ میں آتی ہے: ﴿فَمَنْ يَكُفِرُ بِالظَّاغُوتِ وَيُؤْمِنُ بِاللَّهِ فَقَدِ اسْتَمْسَكَ بِالْعُرُوَةِ الْوُثْقَىٰ لَا إِنْفِصَامَ لَهَا﴾ ”پس جس نے انکار کیا طاغوت کا اور ایمان لایا اللہ پر، تو اس نے مضبوط کنڈے کو تھام لیا جوٹونے والا نہیں“، یہاں بھی پہلے اس بات کا مکمل انکار ہے کہ غیر اللہ کے پاس کوئی اختیار اور قدرت ہے۔ کسی کے پاس کوئی اختیار ہے بھی تو وہ جزوی اور اللہ کا عطا کردہ ہے، جسے اللہ جب چاہے سلب کر لے۔ کوئی شخص جو بھی عمل کرتا ہے، اس کی منظوری اللہ کی طرف سے آتی ہے تو وہ عمل سرزد ہوتا ہے، ورنہ ہو، ہی نہیں سکتا۔

توحید دین ابراہیمی کا طغرائے امتیاز ہے۔ اسی وجہ سے اللہ تعالیٰ نے حضرت ابراہیم ﷺ کو خلیل اللہ اور امام الناس قرار دیا۔ وہ عقیدے اور عمل دونوں پہلوؤں سے توحید کے امتحان میں پورے اترے۔ توحید کی حقیقت یہی ہے کہ اللہ تعالیٰ کی وحدانیت اور یکتا نی کا اقرار کیا جائے، ورنہ کائنات کے خالق کے طور پر تو مشرکین عرب بھی اللہ کو مانتے تھے، لیکن انہوں نے کچھ اور ہستیوں کو چھوٹے معبودوں کا درجہ دے کر اللہ کے اختیار میں شریک کر رکھا تھا۔

اسی حوالے سے بعض خطبات میں یہ الفاظ ملتے ہیں کہ وَحَدُوا اللَّهَ فَإِنَّ التَّوْحِيدَ رَأْسُ الطَّاعَاتِ۔ یعنی اللہ کی توحید کے معاملے میں پوری کوشش کرو کہ کہیں اس کے اندر شرک کی آلاش نہ آ جائے، کیونکہ شریعت میں تمام دینی احکامات کی جڑ بنیاد توحید ہی ہے۔ یہی نہ رہی تو ہمارے اور مشرکوں کے درمیان فرق کیا رہ گیا! لیکن بد قسمتی سے آج مسلمانوں کی صفوں میں وہ لوگ شامل ہیں جو دین توحید میں دراڑیں ڈالتے اور اسے مشرکانہ تصورات سے آلو دہ کرتے ہیں۔ اس حقیقت کو سورۃ یوسف کی آیت ۱۰۶ میں باس الفاظ بیان کیا گیا ہے کہ: ﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾ ”اور لوگوں کی ایک بڑی تعداد اللہ پر ایمان نہیں لاتی مگر ساتھ ہی شرک بھی کرتی ہے،“۔ لہذا اسلام دین توحید ہے!

☆ وَنَشْهُدُ أَنَّ سَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ: ”اور ہم گواہی دیتے ہیں کہ ہمارے سردار اور ہمارے آقا حضرت محمد ﷺ اُس (اللہ) کے بندے اور اُس (اللہ) کے رسول ہیں،“ یہاں عبد اور معبد کا فرق واضح کر دیا گیا کہ حضرت محمد ﷺ کو بھی ہم اللہ کا ایک بندہ مانتے ہیں، لیکن وہ عبد کامل ہیں۔ بقول علامہ اقبال ع ”عبد دیگر عبد چیزے دگر!“ اس گواہی میں رسالت کا ذکر بعد میں ہے جبکہ آنحضرت ﷺ کی نسبت عبدیت کو مقدم رکھا گیا ہے۔ معبد تو بس وہی ایک اللہ تعالیٰ کی ذات با برکات ہے، باقی سب اس کے بندے اور غلام ہیں۔ ہاں اللہ تعالیٰ نے اپنے ایک خاص بندے یعنی حضرت محمد ﷺ کو ایک خصوصی امتیاز یوں بخشنا کہ انہیں منصب رسالت کے لیے یعنی اپنا پیغام نوع انسانی تک پہنچانے کے لیے چن لیا۔

جو شخص بھی مذکورہ بالادنوں گواہیوں کو تسلیم کر لے گا، وہ اللہ کی نگاہ میں صاحب ایمان ہے۔ ان دونوں کے حوالے سے عملی تقاضوں کو سمجھنا بھی ضروری ہے! زبان سے گواہی دینا اپنی جگہ لازم ہے اور اس کی اہمیت بھی ہے، لیکن اس گواہی کی توثیق عمل سے ہوتی ہے۔ چنانچہ اگر اللہ کو معبد اور حاکم مانا ہے تو غلام ہونے کے ناطے ہم پر اُس کا ہر حکم واجب التعمیل ہے۔ اور جب اللہ نے حضرت محمد ﷺ کو اپنا نمائندہ قرار دے دیا اور یہ فرمادیا کہ میری اطاعت ان کے واسطے سے ہوگی تو آنحضرت ﷺ کا ہر فرمان واجب الاطاعت ہے۔ اسی کو قرآن بار بار کہتا ہے کہ اگر تم واقعی ایمان والے ہو تو اطاعت کرو اللہ کی اور اطاعت کرو رسول کی۔ ہر معاملے میں ان کے حکم کے آگے سر جھک جائے۔ یہ ایمان کا لازمی تقاضا ہے! اسی طرح ریاست کی سطح پر کلمہ طیبہ کا تقاضا یہ ہوگا کہ وہاں قرآن و سنت کی فیصلہ کن بالادستی کو ہر سطح پر قبول کیا جائے۔ اب خطبہ کا اگلا حصہ آ رہا ہے۔ یہ الفاظ بھی آنحضرت ﷺ کے خطبات سے ماخوذ ہیں۔

☆ امّا بَعْدُ: ”اس کے بعد.....“ یعنی ایک بات مکمل ہوئی، اب دوسری بات شروع ہو رہی ہے۔ عربی زبان میں یہ خطبہ کا اسلوب ہے اور خطاب کا ایک مستعمل انداز۔

☆ فَإِنَّ خَيْرَ الْحَدِيثِ كِتَابُ اللَّهِ: ”يَقِينًا بِهِتَرِينَ كَلَامَ اللَّهِ كِتَابٌ هُوَ“ - حدیث کے معنی بات، گفتگو، کلام کے ہیں۔ اس مفہوم میں یہ لفظ خود قرآن مجید میں کئی مقامات پر آیا ہے۔ چنانچہ سورۃ الاعراف کی آیت ۱۸۵ میں فرمایا گیا: ﴿فَبَأَيِّ حَدِيثٍ بَعْدَهُ يُؤْمِنُونَ﴾ ”سو اس بات (قرآن) کے بعد یہ کس چیز پر ایمان لا سکیں گے؟“ کیا اب بھی ان پر حق واضح نہیں ہوا؟ اور کون سی شے ہے جو ان پر کارکر ہو گی؟ اس میں کوئی شک نہیں کہ تمام کلاموں میں سب سے اعلیٰ کلام اللہ کا ہے۔

☆ وَخَيْرُ الْهَدِيٰ هَدْيُ مُحَمَّدٍ ﷺ: ”اور بہترین راستہ حضرت محمد ﷺ کا راستہ ہے“ - یہ لفظ ہدیہ یا تحفہ کے معنی میں بھی آتا ہے، لیکن یہاں اس سے مراد راستہ طریقہ اور رہنمائی ہے۔ آنحضرت ﷺ نے اللہ کے نمائندے کی حیثیت سے کلامِ الٰہی کی جو عملی شکل واضح کی، اس امت کے لیے وہی بہترین طریقہ اور راستہ ہے۔

☆ وَشَرَّ الْأُمُورِ مُحْدَثَاتُهَا، وَكُلُّ مُحْدَثَةٍ بَدْعَةٌ: ”اور بدترین معاملات وہ ہیں جو (دین میں) نئی باتیں بنالی گئی ہیں، اور ہر نئی بات بدعت ہے“ - یہ بہت اہم اور حساس نوعیت کی بحث ہے۔ مُحَدَّث کا لفظ بھی حدیث سے بنा ہے۔ حدیث سے مراد زبان سے نکالی گئی کوئی بات یا نیا کلمہ ہے۔ حادثہ یا کسی واقعہ کا اچانک رونما ہونا بھی اس کے مفہوم میں شامل ہے۔ دین میں جو نئی باتیں نکالی جائیں، وہ تمام معاملات میں سب سے زیادہ شرائیز ہیں۔ سورۃ الحدید کی آیت ۲۷ میں رہبانیت کے بارے میں ابتداءُوہا کا لفظ آیا ہے جو دراصل بدعت ہی سے فعل ہے۔ چنانچہ فرمایا گیا: ﴿وَرَهْبَانِيَةٌ إِبْتَدَأُوْهَا مَا كَتَبْنَاهَا عَلَيْهِمْ﴾ ”اور دنیا کا ترک کرنا، جو انہوں (نصاریٰ) نے نئی بات نکالی تھی، ہم نے ان پر یہ (انجیل میں) نہیں لکھا تھا“، عیسائیت میں رہبانیت ایک بدعت ہے، جسے از خود اختیار کر کے دین کا حصہ سمجھ لیا گیا ہے۔

☆ وَكُلَّ بِدْعَةٍ ضَلَالٌ، وَكُلَّ ضَلَالٍ فِي النَّارِ: ”اور ہر بدعت گمراہی ہے، اور ہر گمراہی آگ میں (لے جانی والی) ہے“ - اس حوالے سے قرآن مجید اور احادیث میں یہ بات آئی ہے کہ امتوں میں جب بگاڑ پیدا ہوتا ہے تو بدعتات کی بھرمار ہو جاتی

ہے۔ سب سے مشکل مسئلہ یہ پیش آتا ہے کہ لوگ ان کا مous کو چونکہ حصولِ ثواب کا ذریعہ سمجھ رہے ہوتے ہیں، لہذا ان سے بچنے کا کوئی خیال ان کے ذہن میں آتا ہی نہیں۔ پھر ان بدعتوں کو تحفظ دینے والے بھی بہت پیدا ہو جاتے ہیں۔ وہ علماء یقیناً مبارک باد کے مستحق ہیں جنہوں نے یہ الفاظ خطبہ جمعہ میں شامل کیے۔ واضح رہنا چاہیے کہ اصل ہدایت وہی ہے جو اللہ نے اپنے رسول ﷺ کے واسطے سے دی اور جس پر رسول ﷺ نے عمل کر کے اُمت کو دکھا دیا۔ اس سے آگے اگر کوئی خود قدم بڑھانا چاہے اور دین میں نئے نئے اضافے کرنا چاہے تو وہ کوئی خیر کا کام نہیں کر رہا۔

جب بدعات آتی ہیں تو دین کا حلیہ کیوں بگڑ جاتا ہے، اس کی وضاحت ایک حدیث سے ہوتی ہے جو صحیح مسلم میں نقل ہوئی ہے۔ حضرت عبداللہ بن مسعود روایت کرتے ہیں کہ نبی کریم ﷺ نے ارشاد فرمایا: ”مجھ سے پہلے کوئی نبی ایسا نہیں گزر ارجس کے کچھ نہ کچھ ایسے ساتھی، حواری اور اصحاب نہ ہوں جو اُس رسول کی سنت کو مضبوطی سے تھامتے اور اس کے ہر حکم کی اقتدا کرتے تھے۔“ قرآن و حدیث کو سمجھنے اور اس پر عمل کرنے والے سب سے مستند لوگ رسول کے قریبی ساتھی ہوتے ہیں۔ انہوں نے رسول کی سنت کا براہ راست مشاہدہ کیا تھا۔ اگر ان کے عمل میں کہیں کوتا ہی ہوتی تو رسول ان کی اصلاح فرماتے تھے۔ لہذا اس بات کا فیصلہ کہ کوئی بات دین کا حصہ ہے یا نہیں، ہم اپنی عقل سے نہیں کر سکتے۔ اس کے لیے ہمیں آنحضرت ﷺ کی سنت اور صحابہ کرامؐ کے طرزِ عمل سے دلیل لانی پڑے گی۔

حدیث مبارکہ کے اگلے حصے میں آنحضرت ﷺ نے فرمایا: ”پھر ایسا ہوتا رہا کہ ہر نبی کے کچھ عرصہ بعد کچھ ناخلف لوگ آ جاتے تھے۔ یہ جو کچھ کہتے تھے اس کے مطابق عمل نہیں کرتے تھے۔“ نااہل لوگ دینی اور روحانی پیشوں بن جاتے۔ ایسے لوگ کلمہ شہادت کو زبان سے تو ادا کرتے ہیں لیکن اس کا لازمی عملی تقاضا ان کی زندگیوں میں کہیں نظر نہیں آتا۔ چنانچہ پوری زندگی اللہ اور رسول ﷺ کی اطاعت کرنے کے بجائے اپنی مرضی سے اور زمانے کے چلن اور رواجات کے مطابق گزاری جاری ہے۔ دین کو تقسیم

کر کے کسی نے اس کو مسجد تک محدود کر دیا اور کسی نے محض خدمتِ خلق کو اصل کام قرار دے دیا۔ آج امت قول و فعل کے اسی تضاد میں بنتلا ہے۔ دوسری بات آنحضرتو ﷺ نے فرمائی: ”اور وہ کچھ کرتے تھے جس کا انہیں حکم نہیں ہوا“۔ چنانچہ نئی نئی چیزیں ایجاد کر کے اُن کو دین کا حصہ بنادیا گیا۔

اس کے بعد کے الفاظ یہ ہیں کہ: ((فَمَنْ جَاهَدَهُمْ بِيَدِهِ فَهُوَ مُؤْمِنٌ)) ”جو ایسے لوگوں سے قوت کے ساتھ جہاد کرے وہ مومن ہے“۔ یہ طبقہ اگر حکمرانوں کا ہو تو اُن کے خلاف جہاد کے لیے یہ حدیث بنیاد ہے۔ تاہم مسلمان حکمران کے خلاف خروج کی کچھ شرائط بھی ہیں، جو ایک الگ موضوع ہے۔ ((وَمَنْ جَاهَدَهُمْ بِلِسَانِهِ فَهُوَ مُؤْمِنٌ)) ”اور جو اپنی زبان سے ان لوگوں کے خلاف جہاد کرے وہ مومن ہے“۔ ((وَمَنْ جَاهَدَهُمْ بِقُلْبِهِ فَهُوَ مُؤْمِنٌ)) ”اور جو اپنے دل سے ان کے خلاف جہاد کرے وہ مومن ہے“۔ یعنی جو دل سے ان چیزوں کو برداجنا اور ان کے خلاف ایک شدید گھٹن محسوس کرے وہ بھی مومن ہے۔ ((وَلَيْسَ وَرَآءَ ذَلِكَ مِنَ الْإِيمَانَ حَبَّةُ خَرْدَلٍ)) ”اور اس کے بعد تو ایمان رائی کے دانے کے برابر بھی نہیں ہے“۔ یعنی دل میں کڑھن محسوس کرنا ایمان کا سب سے نچلا درجہ ہے۔ چنانچہ رسول اللہ ﷺ کی سنت کو چھوڑ کر اگر دین میں نئی چیزیں نکالی جائیں گی تو وہ شکل و صورت میں چاہیے عبادات محسوس ہوتی ہوں، حقیقت میں دینی اعتبار سے انتہائی مہلک ہیں۔

یہ درحقیقت ایک مسلمان امت کے زوال کی علامتیں ہیں، جن کا ایک نفسیاتی سبب بھی ہے کہ جب ہم اپنی ایمانی اور عملی کمزوری کے باعث پورے دین پر عمل نہیں کر رہے ہوتے اور اس کے بہت سارے گوشے اپنی عملی زندگی سے خارج کر دیتے ہیں تو پھر ہمیں اپنے دل کی تسلی کے لیے دینی انداز کی کچھ ایسی چیزیں درکار ہوتی ہیں جن کی ظاہری شکل و صورت عبادات کی طرح ہو۔ اس نفسیاتی ضرورت کی وجہ سے بد عادات کو فروع ملتا ہے اور یہ جنگل کی آگ کی طرح پھیلتی ہیں، لیکن ان کی وجہ سے دین کا حلیہ گبڑ جاتا ہے۔ یہ بات جس نے بھی کہی، حق کہی ہے کہ جب کوئی بدعت آئے گی تو کوئی

نہ کوئی سنت رخصت ہوگی۔ بدعاں کا معاملہ عقائد میں بھی ہے اور عبادات و رسومات کے اندر بھی!

بعض لوگ اعتراض کرتے ہیں کہ سائنس اور ٹکنالوجی کی ترقی کے نتیجے میں ایجاد ہونے والی روزمرہ استعمال کی جوئی نئی چیزیں کام میں لائی جاتی ہیں، یہ بھی چونکہ آنحضرتو ﷺ اور صحابہ کرامؐ کے دور میں نہیں تھیں، لہذا ان کا شمار بھی بدعاں میں ہونا چاہیے۔ یہ خیال درست نہیں ہے۔ اس لیے کہ نئی نئی ایجادات سے فائدہ انہیں دین کا حصہ سمجھ کر اور ثواب کی نیت سے نہیں اٹھایا جاتا، بلکہ یہ تو دنیا میں زندگی گزارنے کے لیے برتنے کی چیزیں ہیں۔ کوئی شخص گھر میں فرنج یا اے سی کا استعمال ثواب کے لیے تو نہیں کر رہا ہوتا۔ اصل میں سارے بگاڑ کا آغاز اُس وقت ہوتا ہے جب کسی ایسے کام کو دین کا حصہ سمجھ کر ثواب کے حصول کی خاطر کیا جائے جس کا سراغ نبی کریم ﷺ اور صحابہ کے دور میں نہ ملتا ہو۔ ایسی چیزیں جب بڑھتی ہیں تو پھر بڑھتی ہی چلی جاتی ہیں اور معاشرے میں ایک لازم شے کا درجہ حاصل کر لیتی ہیں۔ پھر جو شخص انہیں اختیار نہیں کرتا، اسے مشکوک نظروں سے دیکھا جاتا ہے۔ مثال کے طور پر ہمارے دین میں سنت رسول ﷺ کے حوالے سے کسی شخص کے انتقال کے بعد اہم ترین شے اُس کی نمازِ جنازہ اور تدفین ہے اور اس کے بعد ایک اجتماعی دعا بھی سنت سے ثابت ہے۔ اس کے علاوہ کسی رسم اور تقریب کا کوئی ثبوت نہیں۔ لیکن آج اکثر لوگوں کو نمازِ جنازہ تو یاد نہیں ہے جبکہ سوئم اور چالیسویں کی مجالس میں شرکت لازمی تصور کی جاتی ہے۔ یہ سب چیزیں بعد کے دور کی پیداوار اور ہندوانہ پس منظر کی حامل ہیں۔ چنانچہ اصل شے غالب ہو گئی جبکہ بدعاں کا سلسلہ شروع ہو گیا اور ان بدعاں کی وجہ سے مرنے والے کے لواحقین پر خرچ کا بے پناہ بوجھ پڑتا ہے جو قطعی طور پر ناروا اور ناجائز ہے، جبکہ ان کا اصل ”فائدہ“ صرف ان نام نہاد مذہبی طبقات کو ہوتا ہے جنہوں نے دین کو پیٹ کا دھندا بنارکھا ہے اور جو دین کے نام پر غریب عوام کا بدترین استھان کرتے ہیں۔ آنحضرتو ﷺ اس نوع کے تمام ناروا بوجھوں سے نوع انسانی کونجات دلانے آئے تھے لیکن ہم نے رسومات کا

ایک طومار گھڑ کر دین کا حلیہ بگاڑ کر رکھ دیا ہے۔ سورۃ المائدۃ کی تیسرا آیت کی رو سے قرآن نے اس امر کی توثیق کر دی ہے کہ حضور اکرم ﷺ نے جو دین دنیا کو دیا، وہ ہر اعتبار سے پورا ہے۔ لہذا جو کوئی بھی اس میں کسی قسم کے اضافے کی کوشش کرے گا، وہ دین کا حلیہ بگاڑے گا۔

### تذکیر بالقرآن

خطبہ جمعہ کے متذکرہ بالامسنون کلمات کے بعد کچھ آیاتِ قرآنی کی تلاوت کی جاتی ہے۔ یہاں کوئی ایک سورت یا رکوع بھی تلاوت کیا جا سکتا ہے یا کوئی جامع آیت ہونی چاہیے جس میں پورا ایک پیغام موجود ہو۔ یہ خطبہ کا لازمی جزو ہے، اس لیے کہ آنحضرت ﷺ کا خطبہ تو گھومتا ہی آیاتِ قرآنی کے گرد تھا۔ مولانا اشرف علی تھانویؒ نے جو خطبات جمعہ مرتب کیے اور جو بہت مقبول بھی ہوئے، ان میں انہوں نے سورۃ المؤمن کی ۶۰ ویں آیت خصوصیت کے ساتھ شامل کی ہے اور خطباء حضرات عام طور پر اسی کی تلاوت کرتے ہیں۔ یہ بڑی گھمپی، جامع اور اہم آیت ہے جو ایک اعتبار سے دین کا خلاصہ ہے۔ انفرادی سطح پر ایک شخص کے لیے دین کی راہنمائی کا لب لباب بہت جامعیت کے ساتھ اس ایک آیت میں آگیا ہے۔ ارشاد باری تعالیٰ ہے:

☆ وَقَالَ رَبُّكُمْ ادْعُونِي أَسْتَجِبْ لَكُمْ: ”او رکھا تمہارے رب نے مجھ کو پکارو، میں تمہاری پکار کو پہنچوں گا۔“ یہ اصل میں بندگی کی بنیاد ہے کہ دعا کی جائے اور صرف اللہ ہی کو پکارا جائے۔ اسی لیے نماز کی ہر رکعت میں ہم اللہ سے یہ قول و قرار اور عہد کرتے ہیں کہ **إِيَّاكَ نَعْبُدُ وَإِيَّاكَ نَسْتَعِينُ** یعنی پروردگار! ہم صرف تیری ہی بندگی کرتے ہیں اور کریں گے، اور صرف تجوہ ہی سے مدد چاہتے ہیں اور چاہیں گے! جس معاملے میں بھی مدد و اعانت کی ضرورت ہو، ہم تیری ہی طرف رجوع کرتے ہیں۔ یہ مفہوم عبادت کا لازمی حصہ ہے۔ آنحضرت ﷺ نے فرمایا کہ ((الدُّعَاءُ مُنْخُ الْعِبَادَةِ)) یعنی دعا عبادت کا جوہر ہے۔ عبادت کا ایک ظاہر ہوتا ہے، جیسے نماز کی ہیئت میں ایک خاص انداز سے

کھڑے ہونا، رکوع و سجود، قعدہ اور جلسہ شامل ہیں، لیکن اس کا مغزا اور جو ہر اللہ سے التجا  
کرنا، اس سے مناجات اور اسے پکارنا ہے۔ ایک دوسری حدیث کے مطابق نبی اکرم  
صلی اللہ علیہ وسلم نے فرمایا کہ ((الدُّعَاءُ هُوَ الْعِبَادَةُ)) یعنی دعا ہی عبادت ہے۔ چنانچہ یہ دیکھنا  
چاہیے کہ کوئی شخص جب مشکل وقت آئے تو رجوع کس کی طرف کرتا ہے! ظاہری  
اسباب وسائل کے حوالے سے بعض اوقات ہمیں یہ محسوس ہوتا ہے کہ ہمارا کام فلاں  
شخص کے ہاتھ میں پھنسا ہوا ہے، چنانچہ اس تک رسائی کے لیے ہم تگ و دو کرتے  
ہیں۔ جبکہ بندگی کا حاصل یہ ہے کہ سب کچھ پروردگار کے ہاتھ میں ہے۔ ہمیں  
ہر حال میں اللہ ہی سے رجوع کرنا چاہیے۔ وہی راستہ کھول سکتا ہے۔ آنحضرتو ﷺ کا  
فرمان ہے کہ لوگوں کے دل اللہ تعالیٰ کی انگلیوں کے درمیان ہیں، وہ جس طرف چاہتا  
ہے موڑ دیتا ہے۔ اُسی کی ذات مسبب الاسباب اور مشکل کشا ہے۔ اس آیت میں اللہ  
تعالیٰ نے یہ اعلان کر دیا کہ مجھے ہی سے فریاد کرو، میں تمہاری دعا کو سنوں گا۔

دعا کی قبولیت کے بارے میں حدیث میں یہ وضاحت کی گئی ہے کہ قبولیت کی  
مختلف شکلیں ہوتی ہیں۔ اگر دنیا میں دعا کی قبولیت کا خود اللہ تعالیٰ کے ہاں فیصلہ نہ ہو تو  
وہ ایک انسان کے لیے تو شہہ آخرت بن جاتی ہے۔ لیکن بندگی کا حاصل یہی ہے کہ دعا  
اللہ ہی سے کی جائے، کسی اور کے سامنے ہاتھ نہ پھیلایا جائے۔

☆ إِنَّ الَّذِينَ يَسْتَكْبِرُونَ عَنْ عِبَادَتِي سَيَدُّخْلُونَ جَهَنَّمَ دَاخِرِينَ : ” ” بے شک جو  
لوگ میری بندگی سے تکبر کرتے ہیں (اور تکبر کی بنیاد پر مجھ سے دعا نہیں کرتے) تو  
عنقریب وہ جہنم میں ذلیل ورسا ہو کر داخل ہوں گے، ان الفاظ میں بڑا جلال ہے۔  
یہ بھی انسان کی حد سے بڑھی ہوئی خود اعتمادی کی ایک کیفیت ہوتی ہے کہ میں اپنے  
مسائل خود حل کر سکتا ہوں۔ میرے پاس دولت ہے اور میری ایک حیثیت ہے۔ چنانچہ  
اللہ سے دعا کرنے میں بھی اسے جا ب محسوس ہوتا ہے۔ یہ بے توفیق لوگ ہوتے ہیں۔  
خود اعتمادی کا یہ درجہ فرعونیت کا مظہر ہے۔ اللہ تعالیٰ ایسے فرعونوں کو دھیل تو دیتا ہے  
لیکن پھر جب انہیں اچانک ہی کوئی ایسی بیماری آ پکڑتی ہے کہ جس کا کوئی علاج نہیں

ہوتا تو پھر ان کی حالت دیدنی ہوتی ہے۔ اللہ تعالیٰ نے جب وقتی طور پر انہیں کچھ حیثیت دے دی تو ان کا دماغ خراب ہو جاتا ہے۔ بندگی کی حقیقت یہی ہے کہ انسان کسی بھی مقام پر پہنچ جائے، اس کا ظاہر اور باطن اللہ کے سامنے سر بخود رہے۔ یہی شان سورۃ الکھف میں ذوالقرنین کے قصے میں بیان ہوئی ہے کہ اسے اللہ تعالیٰ نے ہر طرح کے وسائل فراہم کیے تھے لیکن وہ اس مقام پر پہنچ کر بھی رب کے آگے جھکنے والا تھا۔ اس میں تواضع تھی کہ میں اپنی سی کوشش تو کر رہا ہوں لیکن ہو گا وہی جو میرا رب چاہے گا۔ یہ ہے بندگی کا انداز! دوسری انتہا یہ ہے کہ انسان کو کچھ مل جائے تو پھر وہ خدائی کا دعویٰ کرنے لگے۔

ہونا یہ چاہیے کہ اس آیہ مبارکہ کے علاوہ خطبہ میں جو آیات پڑھی جائیں، ان کی مناسبت اس موضوع سے ہو جس پر اردو میں خطاب کیا گیا ہو۔ اس کے علاوہ سورۃ الجمیع کے آخری رکوع کی تلاوت ہو سکتی ہے۔ سورۃ الحمد کی آیت ۲۵ کی تلاوت بھی کی جاسکتی ہے۔ یہ اس اعتبار سے قرآن مجید کی جامع ترین آیت ہے کہ پورے نظام کو اللہ کی بندگی کے تابع کیا جائے، جبکہ سورۃ المؤمن کی آیت ۶۰ اس حوالے سے اہم ہے کہ ایک فرد کیسے پوری طرح اللہ کا بندہ بنے!

سورۃ الحمد کی اس آیت کا مرکزی مضمون یہ ہے کہ پورا اجتماعی نظام توحید کے تابع ہو، اسلام کا نظامِ عدل و قسط قائم ہو، اللہ ہی کی الوہیت اور حکمرانی تسلیم کی جائے، آسمانی ہدایت کو اپنی عقل کے اوپر مقدم رکھا جائے، اللہ کے ماننے والے دینِ حق کو قائم کرنے کی ذمہ داری کی اہمیت کو سمجھیں اور اس کو قائم کرنے کی جدوجہد کریں۔ انقلاب کسی اجتماعی نظام کو بدل دینے کا نام ہے۔ انقلابی عمل میں وعظ، نصیحت، تلقین، تعلیم، تبلیغ، یہ سب اپنی جگہ پر بہت ضروری ہیں، اس کا نقطہ آغاز یہی ہے، لیکن اس کے بعد ایک مرحلہ آتا ہے جہاں طاقت استعمال کرنی پڑتی ہے۔ یہ بات کہتے ہوئے انسان جھوکتا ہے۔ لوگ کہتے ہیں کہ قتل و خون ریزی کوئی اچھی بات نہیں، طاقت اور اسلحہ کا استعمال کوئی مستحسن کام نہیں۔ لیکن قرآن مجید نے اس آیہ مبارکہ میں اس تلخ حقیقت کو

بالکل عریاں انداز میں بیان کر دیا ہے۔ اس اعتبار سے قرآن مجید کی انقلابی آیات میں بلند ترین مقام سورۃ الحدید کی آیت ۲۵ کو حاصل ہے۔ یہ ان آیات میں سے ہے جن سے آج یہود و نصاریٰ بہت زیادہ خائف ہیں۔ ان کا بس چلتا تو کبھی کے اس آیت کو قرآن مجید سے نکال چکے ہوتے (معاذ اللہ)۔ ہر اسلامی ملک کے اندر ان کے جو ایجنت بیٹھے ہوئے ہیں، ان کے ذریعے وہ یہ کوشش تو کر رہے ہیں کہ اس مضمون کی آیات کو نصاہ تعلیم سے خارج کرائیں، قرآن سے نکالنے کا امکان تو ہے نہیں، کیونکہ اللہ تعالیٰ نے اس کی حفاظت کا ذمہ خود لے رکھا ہے۔ وہ آیت یہ ہے:

☆ لَقَدْ أَرْسَلْنَا رُسُلًا إِلَيْنَا بِالْبُيُّنَاتِ: ”ہم نے بھیجے ہیں اپنے رسول واضح نشانیاں دے کر۔“ جیسے سورۃ المؤمن کی آیت ۶۰ کا آغاز ان الفاظ سے ہوا تھا کہ ”اور تمہارا رب کہتا ہے،“ اسی طرح یہاں بھی اللہ تعالیٰ ہی انسانوں کے ساتھ اپنے ایک خاص معاملے کا ذکر فرمائے ہیں کہ ہم ہی رسولوں کو بیانات دے کر بھیجتے رہے ہیں۔ بیانات سے مراد کھلی، واضح، روشن تعلیمات بھی ہیں اور اس کے مفہوم میں معجزات بھی شامل ہیں جن کو دیکھنے سے آنکھیں کھلتی ہیں۔

☆ وَأَنْزَلْنَا مَعَهُمُ الْكِتَابَ وَالْمِيزَانَ : ”اور ہم (رسولوں کے ساتھ) نازل کرتے رہے ہیں کتاب بھی اور میزان بھی۔“ یہی دو الفاظ سورۃ الشوریٰ کی آیت ۷۴ میں بھی آئے ہیں کہ: ﴿اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ﴾ ”اللہ وہ ہے جس نے نازل فرمائی کتاب حق کے ساتھ اور میزان بھی۔“ ”میزان“ کے لیے قرآن مجید میں دوسرالفظ ”دین حق“ آیا ہے۔ چنانچہ سورۃ التوبۃ کی آیت ۳۳، سورۃ الفتح کی آیت ۲۸ اور سورۃ الصاف کی آیت ۹ میں آنحضرتو ﷺ کے لیے فرمایا گیا کہ: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الَّذِينَ كُلَّهُ﴾ ”وہی (اللہ) ہے جس نے اپنے رسول کو الہدی اور دین حق دے کر بھیجا۔“ یہاں لفظ ”الکتاب“ کی جگہ ”الحمدی“ آیا، یعنی ہدایت کاملہ، مکمل ہدایت، جس سے مراد قرآن مجید ہی ہے۔ ”میزان“ کی جگہ لفظ ”دین حق“ ہے۔ دین کو ہم نظامِ عدل و قسط کہیں گے، یعنی وہ

قوانين جو انسان کی ذات سے متعلق ہیں، ان کے درمیان باہم حقوق و فرائض کی تقسیم بالکل درست اور منصفانہ ہے۔ دین کے تحت انسانی زندگی کے انفرادی اور اجتماعی دونوں گوشے آ جاتے ہیں۔ سچا دین دنیا میں زندگی گزارنے سے متعلق ضابطہ حیات ہے۔ عدل و انصاف کے اصول اور معاشرے کے لیے درست اقدار کا تعین، جائز و ناجائز اور حرام و حلال میں واضح امتیاز قائم کرنا، اسی طرح ظلم واستھصال کرنے والے طبقات کو قرارِ واقعی سزا دینے کا نظام قائم کرنا دراصل دین حق کا اصل موضوع ہے۔

اسی کے لیے لفظ میزان آیا۔ یعنی نظام درحقیقت حقوق و فرائض کے ایک توازن کا نام ہے۔ افراد جب مل کر رہیں گے تو ایک طرف فرد کی آزادی ہے، جبکہ دوسری طرف فرد کے حقوق اور اس کی ذمہ داریاں بھی ہیں۔ ان کے مابین توازن مطلوب ہے کہ کسی نظام میں میری آزادی اتنی نہ بڑھ جائے کہ دوسرے لوگوں کی آزادی متاثر ہونے لگے۔ ایک خاص طبقے کو حق اتنا زیادہ نہ دیا جائے کہ دوسرے طبقات کا حق غصب ہونے لگے۔ مرد کو وہ حقوق نہ دے دیے جائیں کہ پھر خواتین کے حقوق متاثر ہوں، یا خواتین کو وہ حقوق نہ دے دیے جائیں کہ مرد کے حقوق تلف ہوتے ہوں۔ مرد اور عورت اگرچہ ایک ہی جنس کی دو اصناف ہیں لیکن دونوں میں فرق ہے۔ دونوں کو بالکل برابر حقوق دے دینا بھی غیر فطری ہے۔ اس امر کا تعین کون کر سکتا ہے کہ کس کا کیا حق ہے اور کس کی کیا ذمہ داری ہے؟ اس سوال کے جواب کو منطقی طور پر سمجھنے کی ضرورت ہے۔ یہ کام اگر مرد کرے گا تو وہ عورت کے نفسیاتی تقاضوں، جذبات اور میلانِ طبع سے مکمل طور پر واقف نہ ہونے کی وجہ سے لازماً ایک ایسا نظام بنائے گا جس میں مرد کے حقوق زیادہ رکھے جائیں گے۔ اسی طرح عورت کو اگر نظام بنانے کا اختیار مل جائے تو وہ بھی عدل کے تقاضے پورے کرنے سے قاصر رہے گی۔ چنانچہ ایک ہی ذات ایسی ہے کہ جو عدل و انصاف کے ساتھ دونوں کے فرائض اور حقوق کا صحیح تجھ تعین کر سکتی ہے۔ اور وہ ہے جس نے ان دونوں کو پیدا کیا۔ سورہ ق کی آیت ۱۶ میں فرمایا گیا کہ: ﴿وَلَقَدْ خَلَقْنَا الْإِنْسَانَ وَنَعْلَمُ مَا تُوَسِّعُ سُبْرَهُ نَفْسُهُ﴾ اور ہم نے

انسان کو تخلیق کیا اور ہم جانتے ہیں کہ اس کا نفس کیا وسو سہ اندازی کرتا ہے۔ ”چاہے مرد ہو یا عورت، انسان کی نفیسیات کو سب سے بہتر جانے والی ذات اللہ تعالیٰ کی ہے، جو العلیم ہے، جو خالق ہے۔ لہذا ایک ایسا میزان یاد دین حق جس میں ہر ایک کو اس کا جائز حق ملے، صرف اللہ ہی عطا کر سکتا ہے۔

اسی طرح فرد اور اجتماعیت کے اندر توازن کا معاملہ بھی وہی خالق و مالک ہی طے کر سکتا ہے۔ دنیا میں کہیں تو ملوکیت اور آمریت اپنے پنج گاڑ لیتی ہے۔ کوئی آمر مطلق اقتدار پر مسلط ہو جاتا ہے اور لوگوں کو قطعاً کوئی حقوق حاصل نہیں رہتے۔ نہ انہیں اظہارِ خیال کی اجازت ہوتی ہے، نہ وہ جماعت بناسکتے ہیں۔ اس طرح کی آمریت اور ملوکیت میں فرد کچلا جاتا ہے۔ اس کے عکس معاملہ یہ ہوتا ہے کہ مکمل انفرادی آزادی ہوتی ہے جو آج مغرب میں ہے کہ جو چاہے کرو۔ اسے مادر پدر آزادی کہا جاتا ہے۔ چنانچہ فرد اور اجتماعیت میں توازن ایک ایسا معاملہ ہے جسے انسان کا خالق و مالک ہی طے کر سکتا ہے۔

انسانی معاشرے میں فرد کی آزادی اور جزا و سزا کے معاملے میں افراط و تفریط ہے۔ اس حوالے سے ایک تصور یہ ہے کہ جس شخص نے جرم کیا، وہ اصل میں ذہنی مریض ہے جسے توجہ کی ضرورت ہے۔ اسے ایک بہتر ماحول فراہم کیا جائے، جہاں اس کی ضروریات کا خیال رکھا جائے۔ چنانچہ جیل کو ایک آسائش گاہ بنادیا گیا۔ لیکن یہ تجربہ کر کے بھی انسان نے دیکھ لیا کہ جرم پھر بھی کم نہیں ہوئے۔ لہذا انسان کا ذہن یا تو ایک انتہا پر جائے گا یا پھر دوسری انتہا پر۔ ان معاملات میں وہ توازن کے راستے تک نہیں پہنچ سکتا۔ اس ضمن میں اسلام ہمیں بتاتا ہے کہ ایک طرف تو مناسب تعلیم اور درست اقدار کو راجح کرنا چاہیے جو کہ اسلامی ریاست کی ذمہ داری اور علماء کا کام ہے، جبکہ دوسری طرف اگر جرم ثابت ہو جائے تو پھر عبرناک سزا دی جائے۔ اس کے نتیجے میں معاشرہ بالکل درست ہو جائے گا! ایسا توازن صرف اللہ ہی عطا کر سکتا ہے۔ لہذا دین حق وہ ہے جس میں ہر ایک کو اس کا جائز حق ملے اور پھر وہ دوسرے کے حق پر ڈا کہ نہ ڈال سکے۔

اگر وہ ایسا کرے تو قانون کی زد میں آئے اور اس کو قرار واقعی سزا دی جائے، جبکہ جس کے ساتھ ظلم ہوا ہوا سے انصاف مہیا کیا جائے۔ اسی کا نام میزان ہے۔

الکتاب یعنی آسمانی ہدایت کا اصل حاصل یہ ہے کہ واضح ہو جائے کہ تم کون ہو تو تمہارا خالق کون ہے، اس کی صفات کیا ہیں، تمہاری منزل کیا ہے، خیر کیا ہے، شر کیا ہے، حقیقت کیا ہے، شیطنت کیا ہے، شرک کیا ہے، توحید کیا ہے! اس کے ساتھ ساتھ عملی ہدایت کا ایک گوشہ یعنی میزان الگ کر دیا گیا، جو کہ عدل و قسط کا اجتماعی نظام ہے۔ اس کی رو سے معاشرتی سطح پر سب انسان برابر ہیں۔ بھیت انسان کوئی اوپنچا یا نچا نہیں ہے بلکہ سب کا خالق ایک اللہ ہے۔ آدم اور حوا کی اولاد ہونے کے ناطے ان سب کے حقوق برابر ہیں۔ پیدائشی طور پر کوئی مراعات یافتہ طبقہ نہیں ہے۔ یہ نظام حضرت ﷺ نے قائم کر کے دکھایا تھا اور دشمنوں نے بھی گواہی دی کہ واقعتاً جوبات آپؐ نے خطبہ ججۃ الوداع میں فرمائی تھی کہ کسی عربی کو کسی عجمی پر اور کسی سرخ رو کو کسی سیاہ فام پر فضیلت نہیں ہے، تو یہ صرف الفاظ نہیں تھے بلکہ اس بنیاد پر عملًا ایک معاشرہ قائم کر کے دکھایا گیا۔ یہ نظام سماجی اور معاشی ہر سطح پر کامل عدل کا ضامن ہے۔ زندگی کی دوڑ میں ہر ایک کو یکساں موقع فراہم ہونے چاہئیں۔ ملکی وسائل اور دولت کو تمام طبقات میں یکساں طور پر گردش کرنا چاہیے۔ یہ نہیں کہ دولت سرمایہ داروں کے طبقے ہی سے نکلے اور گھوم پھر کرو یہں لوٹ جائے جبکہ دوسرے تمام طبقات محروم رہیں۔ ازروئے الفاظ قرآنی: ﴿كُيْ لَا يَكُونَ دُولَةً بَيْنَ الْأَغْنِيَاءِ مِنْكُمْ﴾ (الحشر: ۷) یہ الگ بات ہے کہ ہر شخص کی صلاحیت ایک جیسی نہیں ہے۔ کوئی اس موقع پر فائدہ اٹھائے گا اور آگے نکل جائے گا جبکہ کوئی پیچھے رہے گا، لیکن موقع تو سب کو یکساں حاصل ہوں۔ یہ معاشی عدل کا تقاضا ہے۔

اسی طرح سیاسی عدل کے لیے ضروری ہے کہ سب کے یکساں حقوق ہوں۔ ہر مسلمان دوسرے مسلمان کا کفو (ہم پلہ) ہے۔ اس معنی میں قانونی حق کے اعتبار سے سب یکساں ہیں۔ اس میں اگر فرق آئے گا تو ایک اسلامی ریاست میں بعض پہلوؤں

سے مسلمان اور غیر مسلم کا ہوگا، لیکن مسلمان سب یکساں ہیں۔ اسی طریقے سے یہ بات بہت اہم ہے کہ خلافت کسی کا پیدائشی حق نہیں بلکہ یہ امر مسلمین ہے، یعنی مسلمان مل کر اپنے میں سے ایک خلیفہ کا تعین کریں۔ تمام مسلمانوں کو اس پر یکساں حق حاصل ہے کہ وہ اپنی رائے سے کسی کو خلیفہ کے طور پر منتخب کریں۔ کسی ایک طبقے کو پیدائشی طور پر یہ حق حاصل نہیں ہے کہ وہ اس کا مستحق ہو کر بیٹھ جائے۔ پھر سب سے بڑھ کر یہ کہ جس کے ساتھ ظلم اور ناصافی ہو، اسے فوری اور ستاناصاف میسر ہو۔

آیت کا اگلا حصہ بہت اہم ہے۔

☆ **لِيَقُومَ النَّاسُ بِالْقِسْطِ** : ”تاکہ لوگ عدل و قسط پر قائم ہو جائیں۔“ بین السطور میں یہ ہے کہ رسولوں کی بعثت اور آسمانی کتابوں کے نزول کا اصل مقصد یہ ہے کہ اس دین حق اور میزان کو نصب کیا جائے۔ دین حق قائم و غالب ہو۔ یہ ”الکتاب“ اللہ نے اس لینے نہیں دی کہ تم اس کو کبھی کبھی پڑھ لیا کرو۔ کسی عزیز، رشته دار، دوست کا انتقال ہو گیا تو ایک سپارہ پڑھ لیا اور ایصالِ ثواب کر کے آگئے۔ یا یہ کہ خود عمل تو کرنا نہیں ہے لیکن پھر بھی کبھی کبھی ثواب کے لیے پڑھنے میں کیا حرج ہے، آخر ہر حرف کے بد لے دس نیکیاں تو ملیں گی! الحدی کا صرف یہ مصرف نہیں ہے۔ اللہ نے رسول بھی اس لیے بھیجے، کتاب بھی اس لیے نازل کی اور دین حق بھی اس لیے عطا کیا تاکہ لوگ عدل و انصاف پر قائم ہو جائیں۔ اسی نظام عدل و قسط کو قائم کرنے کے لیے محمد رسول ﷺ مبعوث ہوئے۔ چنانچہ آپ ﷺ سے فرمایا گیا کہ اے نبی! کہہ دیجیے: ﴿وَأُمْرُتُ لَا أَغْدِلَ بَيْنَكُمْ﴾ (الشوری: ۱۵) ”مجھے یہ حکم دیا گیا ہے کہ تمہارے مابین عدل قائم کروں!“ یہ میزان عدل اس لیے دی گئی تھی کہ اسے نصب کیا جائے۔ چنانچہ حضرت ابو بکر صدیق h نے بیعت خلافت کے موقع پر فرمایا تھا: ”لوگو! تم میں سے جو قوی ہے میرے نزدیک وہ ضعیف ہوگا جب تک کہ اس سے حق وصول نہ کرلوں، اور جو ضعیف ہے وہ قوی رہے گا جب تک کہ اس کا حق دلانہ دوں،“ -

اس آیت میں رسولوں کو عطا کردہ تین چیزوں (بینات، کتاب اور میزان) کا جو

حاصل بتایا گیا ہے وہ اس اعتبار سے بہت اہم ہے کہ اس نظام کے قائم ہونے کے نتیجے میں لوگوں کو ایسا ماحول میسر آئے گا جس میں ان کی روحانی ترقی کے امکانات ہوں گے۔ اگر یہ میزان نصب نہیں ہے تو وہ معاشرہ استھانی معاشرہ ہے۔ اس کے اندر ظلم ہے، چاہے ظاہری طور پر وہ ایک نہایت خوش نمائ نظام ہو۔

مغرب سے درآمد شدہ جمہوری نظام کی اصلاحیت کو علامہ اقبال نے بڑی خوبصورتی سے پہچانا تھا کہ یہ چہرہ روشن، اندر وہ چنگیز سے تاریک تر۔ ظاہر تو یہ بڑا عمدہ نظام ہے، لیکن جن بنیادوں پر یہ اٹھایا گیا ہے وہ اصل میں چنگیزیت ہے۔ اس نظام میں وہی اوپر آ سکتا ہے جس کے پاس سرمایہ ہو گا۔ سرمائے کے ذریعے وہ میدیا کو بھی خرید سکتا ہے۔ لہذا ظاہر یہی نظر آتا ہے کہ ہم نے اپنے دوست سے ایک شخص کو اپنے پہنچایا ہے لیکن درحقیقت ہمارے ذہن کو آزاد نہیں چھوڑا گیا بلکہ یہ ذرا لع ابلاغ سے متاثر ہوتا ہے۔ چنانچہ جس کے پاس سرمایہ نہیں ہے، وہ یہ کام نہیں کر سکتا۔ اس کے مظاہر آج ہم پوری دنیا میں دیکھ رہے ہیں۔

اسی طرح سودی بنیادوں پر قائم معاشی نظام کو سب سے بہتر سمجھا جاتا ہے اور ظاہر ایسا خوشنما نظر آتا ہے، لیکن حقیقت کے اعتبار سے بقول اقبال ۔

از ربا جاں تیرہ دل چوں خشت و سنگ

آدمی درندہ بے دندان و چنگ

اس سودی نظام کے نتیجہ میں انسان حیوانیت سے اتر کر درندگی کی سطح پر آ جاتا ہے۔ سود خور اصل میں درندے ہیں، وہ انسان نہیں رہتے۔ وہ مرودت، شرافت، رحمت اور شفقت کے جذبات سے قطعاً عاری ہوتے ہیں۔ چاہے اپنے پاس اتنا جمع ہو چکا ہو کہ دس پیشیں کھا سکتی ہوں، لیکن اس سود کی بنیاد پر وہ غریبوں کے کپڑے تک بیچنے کے لیے تیار ہوتے ہیں۔ یہ قانون امریکہ میں سودی نظام کے علمبردار یہودیوں نے بنایا تھا کہ اگر ایک شخص دیوالیہ ہو جاتا ہے تو پھر حکومت اس امر کی پابند ہے کہ ان سود خوروں کو ان تمام واجبات کی ادائیگی کرے جو اس شخص کے ذمہ تھے، چاہے اس عمل میں اس کا گھر

بھی نیلام ہو جائے۔ اسی طرح یہ جو قسطوں پر چیزیں دی جاتی ہیں، ان کی ادائیگی اگر وقت پر نہ ہو تو شرح سود میں اضافہ ہوتا چلا جاتا ہے۔ اس جال میں پھنس کر ہر سال لاکھوں افراد دیوالیہ ہوتے ہیں۔ سود خور چاہتا ہے کہ ہر چیز مجھے مل جائے اور میں اپنا حق وصول کر لوں، اور حکومت اسے یہ سب کچھ دلوانے کی پابند ہے۔ ہاں دیوالیہ شخص کو زندہ رہنے کے لیے حکومتی سطل پر کچھ بنیادی ضرورتیں فراہم کی جاتی ہیں۔ لیکن اس طرح حکومت کنگال ہو جاتی ہے، جبکہ سود خوروں کے کھتے بھرتے جاتے ہیں۔ بہر کیف، یہ سودی نظام حقیقت کے اعتبار سے چنگیزیت اور ابلیسیت ہے۔

ایسے بدترین استھانی نظام میں انسان کو اللہ، اس کے دین، روحانیت اور اعلیٰ اخلاقی اقدار کا خیال کہاں آئے گا! وہ تو اپنے آپ کو زندہ رکھنے کی تگ و دو میں لگا رہے گا جبکہ سود خور آگے سے آگے بڑھنے کی دوڑ میں رہیں گے۔ لہذا اگر یہ دین حق قائم ہو تو اس کے نتیجے میں انسان اپنے خالق کی طرف رجوع کرنے اور عبدیت کے تقاضے پورے کرنے کے قابل ہو سکیں گے۔ رسولوں کو اسی لیے بھیجا گیا۔

آیت کے اگلے الفاظ نہایت توجہ طلب ہیں:

☆ وَأَنْزَلْنَا الْحَدِيدَ فِيهِ بَاسٌ شَدِيدٌ وَمَنَافِعٌ لِلنَّاسِ وَلِيَعْلَمَ اللَّهُ مَنْ يَنْصُرُهُ وَرَسُولُهُ  
بِالْغَيْبِ : یہ وہ الفاظ ہیں جو یہود و نصاریٰ کو بہت چھپتے ہوں گے۔ ”اور ہم نے لوہا اتارا، اس میں جنگ کی بڑی قوت ہے اور لوگوں کے لیے دوسری منفعتیں بھی ہیں، اور اللہ تعالیٰ ظاہر کرنا چاہتا ہے کہ کون ہیں جو اللہ کی اور اس کے رسولوں کی مدد کرتے ہیں، غیب میں رہتے ہوئے۔“

بأس کا ترجمہ بعض حضرات صرف قوت کر دیتے ہیں کہ ”اس میں بڑی قوت ہے“ لیکن اس کا حقیقی ترجمہ ”اسلحہ کی قوت“ ہے۔ اسی لوہے سے توار، نیزہ، ڈھال اور دیگر سامانِ جنگ تیار ہوتا ہے، تو پ اور ٹینک بھی اسی سے بنتے ہیں۔ فولاد کے کچھ اور کام بھی ہیں اور استعمال کی بہت سی چیزیں اس سے بن سکتی ہیں لیکن اس کا اصل وصف جنگی صلاحیت ہے۔ لوہے کی قوت اس لیے ہے کہ جو طبقات بھی دین حق کے قیام اور اس

میزان کو نصب کرنے کی راہ میں رکاوٹ بنیں، ان کی سرکوبی کے لیے اسے ہاتھ میں لو اور ان کے سرچل دو۔ اس طرح یہ ثابت کرو کہ تم اللہ اور اس کے رسول کے وفادار ہو۔ رب کی دھرتی پر رب کا نظام قائم کرنے کے لیے میدان میں نکل آؤ۔ یہ ہے اصل ہدف جو مسلمانوں کو دیا گیا! نیو ولڈ آرڈر تاریخ انسانی کا سب سے بڑا شیطانی نظام ہے اور اس کے پیچھے ٹیکنا لو جی کی پوری قوت ہے۔ یہی دجالیت کی انتہا ہے، جس سے ہر نبی اور رسول نے پناہ مانگی ہے۔ لیکن جو لوگ اللہ اور رسول کے وفادار ہیں، ان کی وفاداری کا امتحان یہی ہے کہ وہ نکلیں اور ان طبقات سے برد آزمائیں۔ لوہے کی قوت کو ہاتھ میں لے کر دین حق کے قیام کی ہر رکاوٹ کو دور کریں۔ یہ قرآن مجید کی سب سے بڑی انقلابی آیت ہے۔

اس آیہ مبارکہ میں محمد رسول اللہ ﷺ کا طریق انقلابِ دوڑوک انداز میں بیان فرمادیا گیا ہے کہ ہم نے دلیل اور پیغام بھی اتاردی، کتاب بھی نازل کر دی اور میزان بھی اتاردی۔ کتاب کی دعوت سے لوگ آپؐ کے قریب آ جائیں گے۔ لیکن اب ان کو منظم کر کے ایک طاقت بنانا ہے تاکہ نظام باطل سے ٹکرایا جائے اور اللہ تعالیٰ کی عطا کردہ میزانِ عدل و قسط کو دنیا میں نصب کیا جائے۔ اس آیہ مبارکہ کے بارے میں کہا جا سکتا ہے کہ دنیا بھر کے انقلابی طریقہ میں اس سے زیادہ عربیاں انقلابی الفاظ کہیں نہیں ملتے!

☆ انَّ اللَّهَ قَوِيٌّ عَزِيزٌ: اور ساتھ ہی فرمادیا کہ یہ واضح رہے کہ ”بے شک اللہ تعالیٰ زبردست ہے، زور آور ہے۔“ اس کا اقتدار پوری کائنات اور کون و مکاں کو محیط ہے۔ کہیں یہ نہ سمجھ لینا کہ اللہ تعالیٰ کو (معاذ اللہ) کوئی کمزوری لاحق ہو گئی ہے اور اسے تمہاری مدد کی ضرورت ہے۔ وہ تو القوی ہے، بڑی قوت والا ہے، العزیز ہے، زبردست ہے۔ کہیں اس غلط فہمی میں بتلانہ ہو جانا کہ وہ بے بس ہو گیا ہے اور تم سے مدد کے لیے کہہ رہا ہے۔ اُس کا ایک حرفِ سُنْ آنِ واحد میں یہ نظام تلپٹ کر سکتا ہے، لیکن اصل میں تمہارا امتحان پیش نظر ہے۔ یہ تمہاری وفاداری کا امتحان ہے۔

قلزم ہستی سے تو اُبھرا ہے مانندِ حباب  
اس زیاں خانے میں تیرا امتحان ہے زندگی!

اس امتحان میں کامیابی کی صورت میں وہ نعمتیں اور آساںشیں ملیں گی جن تک کبھی کسی کے تخیل کی رسائی نہ ہو سکی۔ اس امتحان کے ذریعے اگر دین قائم ہوگا تو نوع انسانی کا بھلا ہوگا، انہیں عدل و انصاف ملے گا، انہیں وہ ماحول میسر آئے گا جس میں وہ انسانیت اور اعلیٰ اخلاقی اقدار کو ترقی دے کر حیوان کی سطح سے بلند ہو سکیں گے۔

ابوداؤد کی ایک روایت کے مطابق آنحضرت ﷺ اکثر اوقات خطبه جمعہ میں سورہ ق پڑھا کرتے تھے اور اس کے حوالے سے تذکیر و موعظت فرمایا کرتے تھے۔ اس سورت کا اصل مضمون توحید، رسالت اور آخرت کے حوالے سے تذکیر ہے۔ بہر حال اب آگے بڑھتے ہیں۔ تلاوتِ آیات کے بعد پہلے خطبے کے آخر میں یہ دعا ہوتی ہے:

☆ بَارَكَ اللَّهُ لِيْ وَلَكُمْ فِي الْقُرْآنِ الْعَظِيمِ: ”اللَّهُ تَعَالَى اس قرآن عظیم کے حوالے سے میرے لیے اور آپ سب کے لیے برکت پیدا فرمائے!“ خطبے میں جو آیات ہم نے سنی ہیں اور تذکیر و موعظت حاصل ہوئی ہے، اللہ تعالیٰ اس میں ہم سب کے لیے برکت پیدا فرمائے اور اسے ہمارے لیے خیر کا ذریعہ بنادے۔

☆ وَنَفَعَنِي وَأَيَاكُمْ بِالآيَاتِ وَالذِّكْرِ الْحَكِيمِ: ”اور یہ آیات اور حکیمانہ ذکر میرے لیے بھی اور آپ سب کے لیے بھی نفع بخش ہو۔“ یعنی اب ہم ان آیات سے فائدہ اٹھائیں اور اسے اپنی زندگی کا لائچہ عمل بنائیں تاکہ یہ ہمارے لیے سودمند ثابت ہوں۔ اس کے لیے بھی اللہ سے دعا کرنی چاہیے کہ وہ ہمیں اس کی توفیق دے۔ قرآن مجید اللہ کا کلام ہے، جو حکیم ہے یعنی انتہائی حکمت والا! دنیاوی سطح پر بھی بہت سے لوگوں کو حکیم، دانا اور صاحب فراست کہا جاتا ہے، لیکن اللہ تعالیٰ کی حکمت اور کسی بڑے سے بڑے عالم یا دانشور کی سمجھ بوجھ کا کوئی موازنہ اور مقابل نہیں کیا جا سکتا۔ اگر ہم اپنی زندگی میں لوگوں کے اقوال اور فلسفہ حیات پر عمل کرتے ہیں تو یہ اصل میں خود ہماری محرومی ہے۔ قرآن کے ہوتے ہوئے کسی دوسرے منع سے حکمت اور دنانیٰ اخذ کرنے کی کوشش کرنا

ہماری اپنی کم نصیبی ہے۔

☆ انَّهُ تَعَالَى جَوَادٌ كَرِيمٌ مَلِكٌ بَرُّ رَءُوفٌ رَحِيمٌ: ”يَقِينًا اللَّهُ تَعَالَى انتَهَىٰ جُودُ وَسْخَا وَالاَّ كَرْمٌ فَرَمَانَهُ وَالاَّ بَادِشَاهٌ، مُحْسِنٌ، مُهْرَبَانٌ، رَحِيمٌ فَرَمَانَهُ وَالاَّ هُبَّةٌ“۔ اللَّهُ تَعَالَى ایسا سخنی ہے کہ جو مانگنے سے خوش ہوتا ہے۔ اس کے سوا اور کوئی ہستی ایسی نہیں کہ اس سے مانگا جائے اور وہ اس پر راضی ہو۔ ذات باری تعالیٰ انتہائی کرم فرمانے والی ہے۔ وہ کون و مکان اور ارض و سماوات کا بادشاہِ حقیقی ہے۔ جو اس کے وفادار ہیں، وہ ان کی توقعات پر پورا اترنے والا اور انہیں پورا پورا اصلہ دینے والا ہے۔ اس پر توکل کرنے والوں کا وہ مولا اور محافظ ہے۔ رافت اور رحمت کے الفاظ اصل میں اکٹھے آتے ہیں۔ رافت سے مراد کسی کے دکھ درد کو محسوس کرنا ہے جبکہ رحمت یہ ہے کہ کسی کی تکلیف محسوس کر کے اس کے ازالے کے لیے کوشش کی جائے۔ اس مفہوم کے حوالے سے اللَّهُ تَعَالَى رَوْفٌ بھی ہے اور رَحِيمٌ بھی!

پہلا خطبہ ان الفاظ پر ختم ہو جاتا ہے۔ اس کے بعد خطیب کچھ دیر کے لیے بیٹھتا ہے۔ بعض احادیث کی رو سے دونوں خطبوں کے درمیان یہ چند لمحات دعا کی قبولیت کے حوالے سے نہایت معتبر ہیں۔ لہذا اس وقفے کے دوران اپنے اپنے طور پر دعا کرنی چاہیے۔

## خطبہٗ ثانیہ

جمعة المبارک کے دوسرے خطبے کا آغاز ان الفاظ سے ہوتا ہے:

☆ الْحَمْدُ لِلَّهِ وَكَفَىٰ: ”کل تعریف و شنا اور شکر و سپاس اللَّهُ کے لیے ہے، اور وہ (اپنے بندوں کی حاجات کے لیے) کافی ہے۔“ ہمارا وجود اللَّهُ تَعَالَى ہی کی عطا ہے۔ ہماری مادی اور روحانی ضروریات کا پورا کرنے والا بھی وہی ہے۔ لہذا اگر ہم ہر لحظہ اس کا شکر ادا کریں تو بھی حق ادا نہیں ہو سکتا۔ اپنے بندوں کی دعاوں کو سنبھالنے، ان کی مشکل کشائی کرنے اور ان کی حاجت روائی کے اعتبار سے اُسی کی ذات کافی ہے۔ یہ مضمون سورۃ الزمر کی آیت ۳۶ کے آغاز میں بھی بڑے پیارے انداز میں آیا ہے۔

آنحضرت ﷺ کو تسلی دی گئی کہ: ﴿الْيُسَ اللَّهُ بِكَافٍ عَبْدَهُ﴾ ”کیا اللہ تعالیٰ اپنے بندے کے لیے کافی نہیں ہے؟“ یعنی اگرچہ حالات انتہائی ناموافق ہیں اور سردار ان قریش آپؐ کی جان کے دشمن ہو چکے ہیں لیکن اللہ کے سامنے ان کی کوئی حیثیت نہیں ہے۔ اگر اللہ آپؐ کی پشت پر ہے تو کس بات کا ڈر ہے؟ اگر دنیا کے تمام طاقتو ربطقات اور وقت کے فرعون کسی انسان کے مخالف ہو جائیں تو بھی اللہ تعالیٰ کی ذات واحد ان سب سے مقابلے کے لیے کافی ہے، لیکن اس کی ایک شرط ہے جو قرآن خود بیان کرتا ہے کہ انسان بھی اللہ کا وفادار بنے اور صرف اُسی پر ایمان رکھے، اس کی مرضی کے مطابق زندگی گزارے اور اسی پر توکل کرے۔ یہ دو طرفہ رشتہ ہے، ورنہ اللہ تعالیٰ بھی انسان کو حالات کے حوالے کر دیتا ہے۔ پھر ایسا انسان اللہ کی حفاظت سے محروم ہو جاتا ہے۔

☆ والصَّلُوةُ وَالسَّلَامُ عَلَى عِبَادِهِ الَّذِينَ اصْطَفَى: ”اور دعا وسلام ان بندوں پر جنہیں اس (اللہ) نے خود چن لیا“۔ اس سے مراد تمام انبیاء کرامؐ ہیں۔ انہیں اللہ نے ایک بڑے عظیم مقصد کے لیے چنا۔ وہ سب اللہ کے بندے ہیں اور اسی نے انہیں یہ مقام دیا ہے۔ لہذا ان کے لیے سلامتی کی دعا ہے۔

☆ أَمَّا بَعْدُ: ”اس کے بعد“۔ خطاب کے اندر جب ایک مضمون کے بعد دوسرا مضمون شروع ہوتا ہے تو یہ کلمہ ادا کیا جاتا ہے۔

☆ فَأَعُوذُ بِاللَّهِ مِنَ الشَّيْطَنِ الرَّجِيمِ، بِسْمِ اللَّهِ الرَّحْمَنِ الرَّحِيمِ: قرآن مجید کی آیات کی تلاوت سے پہلے تعود پڑھنا واجب کے درجے میں ہے، اس لیے کہ اس کا حکم خود قرآن مجید میں ہے۔ سورۃ النحل کی آیت ۹۸ میں فرمایا گیا: ﴿فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَنِ الرَّجِيمِ﴾ ”جب تم قرآن کی تلاوت کرنے لگو، تو شیطان مردود سے اللہ کی پناہ میں آ جایا کرو“۔ شیطان کی وسوسہ اندازی سے حفاظت کا ایک ہی راستہ ہے، اور وہ یہ کہ جس ہستی کے تابع وہ ہے اس کی مدد حاصل کی جائے۔ پھر شیطان حملہ آ رہ نہیں ہو سکتا۔ بصورت دیگر اسے پورا اختیار ہے اور وہ انسان کو گمراہ

کرنے کا کوئی موقع ہاتھ سے جانے نہیں دیتا۔ چنانچہ قرآنی حکم کے تحت تعوّذ کا اہتمام کیا جاتا ہے۔ پھر چونکہ ہر اچھے کام کی ابتداء بسم اللہ سے ہونی چاہیے، اس لیے آیاتِ قرآنی کی تلاوت کے آغاز میں بھی بسم اللہ پڑھی جاتی ہے۔

اس کے بعد یہاں خطبہ جمعہ میں بالعموم سورۃ الاحزاب کی آیت ۶۵ تلاوت کی جاتی ہے:

☆ إِنَّ اللَّهَ وَمَلَكُتَهُ يُصَلُّونَ عَلَى النَّبِيِّ ۝ يَأَيُّهَا الَّذِينَ آمَنُوا صَلُوٰةٌ عَلَيْهِ وَسَلِّمُوا تَسْلِيمًا ۝ ”یقیناً اللہ تعالیٰ اور اس کے فرشتے نبی پر رحمتیں بھیجتے ہیں، اے ایمان والو! تم بھی ان پر رحمت بھیجا کرو اور سلام بھیجا کرو جیسے کہ سلام بھیجا جاتا ہے،“۔ اس آیت میں ذکر ہے نبی کریم ﷺ پر درود و سلام بھیجنے کا۔ اللہ کے منتخب کردہ افراد میں آنحضرت ﷺ کا ایک خصوصی مقام ہے کہ وہ خاتم النبیین، آخر المرسلین ہیں اور تمام انبیاء و رسول کے سردار ہیں۔ اس میں کوئی شبہ نہیں۔

نسبت کی تبدیلی سے جس طرح لفظ توبہ کے معنی بدل جاتے ہیں، اسی طرح **يُصَلُّونَ** کا ترجمہ بھی نسبت کی تبدیلی کے حوالے سے مختلف کیا جائے گا۔ سورۃ التحریم کی آٹھویں آیت کے شروع میں مسلمانوں سے کہا گیا کہ: ﴿يَأَيُّهَا الَّذِينَ آمَنُوا تُوبُوا إِلَى اللَّهِ تَوْبَةً نَصُوٰحًا﴾ ”اے ایمان والو! توبہ کرو اللہ کی جناب میں سچی توبہ“۔ جبکہ اللہ تعالیٰ کے ناموں میں بھی ایک نام ”التواب“ ہے۔ توبہ کی نسبت جب اللہ تعالیٰ کی طرف ہوگی تو اس کا مفہوم یہ ہو گا کہ اگر کوئی نافرمان اور باغی بندہ اس کی جناب میں رجوع کرے تو اللہ تعالیٰ رحمت اور شفقت کے ساتھ اس کی طرف متوجہ ہوتا ہے۔ چنانچہ لفظ ”توبہ“ اللہ کے لیے بھی استعمال ہو رہا ہے اور بندے کے لیے بھی، لیکن نسبت بدلنے سے اس کا مفہوم بدل گیا۔ اسی طرح لفظ صلوٰۃ جب اللہ تعالیٰ کی نسبت سے آئے گا تو علماء نے اس کا مفہوم یہ معین کیا ہے کہ اللہ تعالیٰ کی طرف سے آنحضرت ﷺ پر مسلسل رحمتوں کا نزول ہوتا ہے۔ فرشتوں کی صلوٰۃ کے بارے میں سورۃ المؤمن کی ساتویں آیت میں ذکر ہے کہ: ﴿وَيَسْتَغْفِرُونَ لِلَّذِينَ آمَنُوا﴾ ”اور وہ سچے

اہل ایمان کے لیے استغفار کرتے ہیں،۔ چنانچہ فرشتے نبی کریم ﷺ کے لیے ہر وقت استغفار اور دعائے رحمت کرتے رہتے ہیں۔ اہل ایمان کی صلوٰۃ سے مراد یہ ہے کہ حضور اکرم ﷺ پر رحمتوں کے نزول اور ان کے درجات کی بلندی کے لیے پروردگار کی بارگاہ میں دعا کی جائے۔ لہذا نبی ﷺ پر صلوٰۃ یا درود بھیجنے کا بڑا اونچا مقام ہے۔ یہ نہ صرف بہت بڑی نیکی اور ثواب کا کام ہے بلکہ آنحضرت ﷺ سے ہماری محبت کا تقاضا بھی ہے۔

صحیح احادیث میں یہ مذکور ہے کہ صحابہؓ نے آنحضرت ﷺ سے سوال کیا کہ آپ پر سلام بھیجنے کے الفاظ تو ہمیں بتا دیے گئے جو نماز کے تشهد میں شامل ہیں، اے اللہ کے رسول! یہ فرمائیے کہ ہم آپ پر درود کیسے بھیجیں۔ اگرچہ صرف ”صلی اللہ علیہ وسلم“ کہہ دینا بھی درود ہے، لیکن صحابہ کرامؐ کے سوال کے جواب میں جو درود آنحضرت ﷺ نے تلقین فرمایا، وہ درود ابراہیمی ہے۔ یہ سب سے زیادہ فضیلت والا درود ہے جو ہم نماز میں پڑھتے ہیں اور جس کی تلقین خود آنحضرت ﷺ نے اُمت کو فرمائی۔ چنانچہ اس آیت کی تلاوت کے فوراً بعد انتقالِ امر کے طور پر خطیب درود پڑھتا ہے۔

☆ اللہمَ صَلِّ عَلَى مُحَمَّدٍ وَ عَلَى آلِ مُحَمَّدٍ: ”اے اللہ! رحمتوں کی بارش نازل فرما حضرت محمد ﷺ پر اور آلِ محمد پر۔“

☆ كَمَا صَلَّيْتَ عَلَى إِبْرَاهِيمَ وَ عَلَى آلِ إِبْرَاهِيمَ: ”جیسے کہ تو نے رحمتوں کی بارش بر سائی تھی حضرت ابراہیم پر اور آلِ ابراہیم پر۔“

☆ إِنَّكَ حَمِيدٌ مَجِيدٌ: ”بے شک تو تمام خوبیوں کا مالک اور انتہائی سر بلندی والا ہے۔“

☆ اللہمَ بَارِكْ عَلَى مُحَمَّدٍ وَ عَلَى آلِ مُحَمَّدٍ: ”اے پروردگار! برکتیں نازل فرما حضرت محمد ﷺ پر اور آلِ محمد پر۔“

☆ كَمَا بَارَكْتَ عَلَى إِبْرَاهِيمَ وَ عَلَى آلِ إِبْرَاهِيمَ: ”جیسے کہ تو نے برکت نازل فرمائی تھی حضرت ابراہیم پر اور ان کی آل پر۔“

☆ انَّكَ حَمِيدُ مَجِيدٌ: ”بے شک تو تمام خوبیوں کا مالک اور انتہائی سر بلندی والا ہے۔“

لفظ آل کی وضاحت کے ضمن میں صاحب کشاف نے جو شرح کی ہے، اس کے مطابق آل اور اہل ایک ہی معنی میں ہیں۔ اہل کے اندر رشتہ دار بھی شامل ہیں اور سارے متعلقین بھی۔ لہذا جو آنحضرت ﷺ سے جتنا قریب ہے، وہ اتنا ہی اس میں زیادہ شریک ہے۔ لیکن امام رازیؓ نے اس کی جو وضاحت کی ہے، اس کے مطابق لفظ اہل کے اندر زیادہ وسعت ہے، جیسے کسی شہر کے رہنے والوں کو اہل کہا جاتا ہے، جبکہ آل کا تعلق قربت، رشتہ داری اور مصاحبۃ سے ہے۔ تو آنحضرت ﷺ کا جو سب سے زیادہ قریبی حلقہ ہے، چاہے وہ رشتہ داروں کا ہو یا آپؐ کے صحابہ کا، وہ سب آل کے اندر شامل ہیں۔

اس کے بعد خطبے میں چوٹی کے صحابہ کرامؐ کا ذکر ہوتا ہے۔ آنحضرت ﷺ نے بعض صحابہ کا نام لے کر ان کی مدح فرمائی تھی۔ ان میں سے چار کا حوالہ تمام خطباتِ جمعہ میں ضرور دیا جاتا ہے۔ اہل سنت والجماعت کے نزدیک خلفائے راشدین کی افضليت ان کی ترتیب خلافت کے مطابق ہے۔ چنانچہ سب سے پہلے حضرت ابو بکر صدیق h کا ذکر ہوا۔

☆ أَرْحَمُ أُمَّتِي بِأُمَّتِي أَبُو بَكْرٍ: فرمایا: ”میری امت میں سے میری امت کے حق میں سب سے زیادہ مہربان ابو بکر ہیں،“ جیسے اللہ تعالیٰ نے حضور اکرم ﷺ کو رحمۃ اللعائین بنایا تو اسی رحمت کا عکس حضرت ابو بکر h کی شخصیت میں تھا۔ ان کی سیرت کے بے شمار واقعات سے اس کی توثیق ہوتی ہے۔ ان میں سب سے زیادہ نمایاں واقعہ بدر کے قیدیوں کے حوالے سے ہے۔ اُس وقت آنحضرت ﷺ اور حضرت ابو بکر h کی رائے ایک ہی تھی کہ ان کے ساتھ نرم معاملہ کیا جائے اور فردی یہ لے کر چھوڑ دیا جائے، یا یہ کہ کوئی قیدی کسی مسلمان کو پڑھادے تو اسی کوفدیے کے طور پر قبول کر لیا جائے۔

☆ وَ أَشَدُهُمْ فِي أَمْرِ اللَّهِ عُمَرُ: ”اور اللہ (کے دین) کے معاملے میں سب سے

زیادہ سخت عمر ہیں،۔ جب احکاماتِ دین یا غیرتِ دین کا معاملہ ہو تو سب سے زیادہ سخت اور بے لچک موقف رکھنے والے صحابیَ رسول حضرت عمر h ہیں۔ یہی وجہ ہے کہ جب حضرت ابو بکر h نے اپنے خلیفہ اور جانشین کے طور پر حضرت عمر h کو نامزد کیا تو ان کی طبیعت میں سختی کے حوالے سے بعض صحابہ نے اپنے تحفظات کا اظہار کیا تھا۔ اس پر حضرت ابو بکر h نے انہیں تسلی دی تھی کہ جب حضرت عمر پر خلافت کا بوجھ پڑے گا تو یہ سختی اعتدال پر آجائے گی۔ دین کے معاملے میں حضرت عمر h کی سخت مزاجی کے بہت سے واقعات ہیں، جن میں سے ایک کا ذکر قرآن مجید میں سورۃ النساء میں ہوا ہے۔ کسی منافق کا ایک یہودی سے کوئی جھگڑا ہو گیا تھا۔ یہودی چونکہ حق پر تھا، اور یہ جانتا تھا کہ اللہ کے رسول انصاف سے فیصلہ کریں گے، اس لیے وہ منافق کو کھینچ کر حضور ﷺ کی عدالت میں لے گیا۔ آنحضرت ﷺ نے یہودی کے حق میں فیصلہ دے دیا۔ اس پر منافق نے کہا کہ اسے یہ فیصلہ منظور نہیں، حضرت عمر کے پاس چلتے ہیں۔ چنانچہ وہ دونوں حضرت عمر کے پاس آگئے۔ جب حضرت عمر کو یہ معلوم ہوا کہ بنی کریم ﷺ کے فیصلہ دے چکے ہیں جسے منافق نے قبول نہیں کیا، تو انہوں نے تلوار نکالی اور یہ کہتے ہوئے اس منافق کا سر قلم کر دیا کہ جسے اللہ کے رسول ﷺ کا فیصلہ منظور نہیں اس کے لیے پھر یہی فیصلہ ہے۔

☆ وَأَكْثُرُهُمْ حَيَاةً عُثْمَانُ: ”اور ان میں سب سے زیادہ با حیا عثمان ہیں،۔ شرم و حیا انسان کی شخصیت کا ایک خوبصورت رنگ ہے اور نہایت قابل قدر وصف ہے جس میں حضرت عثمان h کو انتہائی ممتاز مقام حاصل تھا۔

☆ وَأَقْضَاهُمْ عَلَىٰ: ”اور ان میں سب سے بڑھ کر درست فیصلہ کرنے والے علی ہیں،۔ یعنی معاملات کی سمجھ بوجھ کے حوالے سے سب سے زیادہ صاحب صلاحیت شخص حضرت علی h ہیں۔

یہ وہ سرٹیفیکیٹ ہیں جو آنحضرت ﷺ نے اپنے قربی صحابہ کو عطا کیے۔ اس کے بعد صحابہ کرامہ کی مرح میں کبھی کبھی ایک حدیث اور بھی یہاں پڑھی جاتی

ہے، جو مولانا اشرف علی تھانویؒ کے مرتب کردہ خطبات میں شامل ہے۔ صحابہ کرام کی فضیلت اور مرتبے کے حوالے سے یہ بہت اہم حدیث ہے۔ فرمایا:

☆ اللَّهُ أَللَّهُ فِي أَصْحَابِي لَا تَتَحْذُوْهُمْ غَرَضاً مِنْ بَعْدِي: ”میرے اصحاب کے معاملے میں اللہ کا خوف کرو، میرے بعد تم انہیں تنقیص کا نشانہ مت بنانا“۔ یہ درست ہے کہ صحابہ بھی معصوم نہیں ہیں، کسی اجتہادی معاملے میں ان سے غلطی ہو سکتی ہے، لیکن ان پر بد نیتی کا شہبہ کرنا ان کی توہین و تنقیص ہے۔ ویسے بھی اجتہادی معاملے میں غلطی گناہ نہیں ہے۔ مثال کے طور پر، خلافت سننجالتے ہی حضرت ابو بکر صدیق h کے سامنے یہ مسئلہ پیش ہوا کہ جیش اُسامہ کو، جسے آنحضرت ﷺ نے اپنی حیات کے آخری ایام میں تیار کیا تھا، بھیجا جائے یا روکا جائے۔ بعض صحابہ کی رائے یہ تھی کہ اسے نہیں جانا چاہیے، کیونکہ ابھی بہت سے فتنے سراٹھار ہے ہیں اور معاملات کو سننجالنے میں دیر لگے گی۔ لیکن حضرت ابو بکر h نے فیصلہ کر دیا کہ آنحضرت ﷺ کا تیار کردہ یہ لشکر ہر صورت میں جائے گا۔ اس قسم کے فیصلوں کے بارے میں دو آراء ہو سکتی ہیں کہ یہ فیصلہ صحیح تھا یا غلط، لیکن بہر صورت اس پر علماء کا اتفاق ہے کہ جب ایک شخص خلوص سے کوئی اجتہادی فیصلہ کرتا ہے تو اس پر بھی اجر ہے، چاہے نتیجہ کے اعتبار سے وہ غلط ہو جائے۔ علمی طور پر تو یہ کہا جاسکتا ہے کہ فلاں وقت فلاں صحابی سے اجتہادی طور پر غلطی ہوئی، لیکن تنقیص یہ ہے کہ ان کی نیت پر حملہ کیا جائے۔ اس کی اجازت نہیں ہے۔ جب قرآن نے یہ گواہی دے دی کہ اللہ تعالیٰ نے ان کے دلوں میں ایمان کو اتنا راخن کر دیا ہے کہ کفر، گناہ اور فشق سے ان کو طبعاً کراہت ہو چکی ہے، اس طرف ان کا اب رجحان ہی نہیں ہے تو ان پر بد نیتی کا حملہ کرنا ایمان کے منافی ہے۔ صحابہ کرامؐ حضور ﷺ کے تربیت یافتہ افراد ہیں۔ ان پر الزام تراشی دراصل توہین رسالت سے کم نہیں۔ اس ضمن میں انہتایہ ہے کہ کوئی ظالم ان کو غاصب اور منافق کہے!

اسی حدیث کے اگلے الفاظ یہ ہیں:

☆ فَمَنْ أَحَبَّهُمْ فَبِحُبِّي أَحَبَّهُمْ: ”جو ان سے محبت رکھتا ہے، وہ میری محبت کی وجہ سے

اُن سے محبت رکھتا ہے۔

☆ وَمِنْ أَبْغَضَهُمْ فَيُبْغِضُهُمْ ”اور جو ان سے بغض رکھتا ہے، وہ میرے ساتھ بغض کی وجہ سے ان سے بغض رکھتا ہے۔“ یعنی اس کا اصل بغض بھی سے ہے۔ اس حدیث مبارکہ کی رو سے یہ واضح ہو گیا کہ جو لوگ صحابہ کرامؓ کی قدر کرتے ہیں، وہ دراصل حضور ﷺ سے محبت کرنے والے ہیں اور جو ان سے بغض رکھیں، ان کی نیتوں پر حملہ کریں، انہیں اپنے لاشعور میں جھانکنا چاہیے۔ اصل بغض انہیں حضور ﷺ سے ہے جس کا غصہ وہ صحابہ کرامؓ پر نکال رہے ہیں۔

اس کے بعد خطبے میں جو حدیث آپ بالعموم سنتے ہیں، اس کے راوی حضرت انس h ہیں اور وہ فرماتے ہیں کہ شاید ہی کبھی ایسا ہوا ہو کہ آنحضرت ﷺ نے اپنے خطبہ میں یہ الفاظ ادا نہ کیے ہوں۔

☆ لا إيمان لمن لا أمانة له ولا دين لمن لا عهد له: یہ بہت جامع حدیث ہے۔ ”جس شخص کے اندر دیانتداری کا وصف نہیں اس کا کوئی ایمان نہیں۔ اور جس کے اندر عہد کی پاسداری نہیں اس کا کوئی دین نہیں،“ یہ ایمان اور دین کو ناپنے کا ایک نہایت موثر پیانہ ہے جو حضور ﷺ نے مقرر فرمایا۔ اسے ہر شخص اپنے اوپر لا گو کرنے دوسروں پر نہیں۔ امانت داری کا مفہوم یہ ہے کہ کوئی شخص آپ کو امین سمجھ کر ایک چیز آپ کے پاس رکھوار ہا ہے، اب اگر آپ اس میں خیانت کرتے ہیں تو گویا آپ یہ سمجھ کر ایسا کر رہے ہیں کہ ایسی کوئی ہستی نہیں ہے جو آپ کے اس عمل کو دیکھ رہی ہو اور آپ کی پکڑ کر سکے۔ اگر اللہ پر اور آخرت پر ایمان ہے تو یہ بے ایمانی نہیں ہو سکتی۔ لہذا امانت میں خیانت فی الاصل ایمان ہی کی نفی ہے۔ امانت صرف یہی نہیں کہ کسی نے پسیے یا کوئی قیمتی اثاثہ آپ کے پاس رکھوا دیا، بلکہ ذمہ داری کے مناصب بھی اسی زمرے میں آتے ہیں۔ کسی بھی منصب کا حلف اٹھانے کا مطلب یہ ہے کہ پوری ذمہ داری، ایمان داری اور غیر جانبداری کے ساتھ اپنے فرائض ادا کیے جائیں۔ اس میں اقرباً پروری، سفارش، رشوت، کوتا، ہی کا عمل دخل بالکل نہ ہو۔ اگر یہ سب کچھ ہو رہا ہے تو پھر امانت میں خیانت

ہو رہی ہے۔ آنحضرت ﷺ نے تو یہاں تک فرمایا کہ جس شخص سے آپ مشورہ طلب کرتے ہیں، وہ بھی صاحب امانت ہے۔ اس پر اعتماد کر کے آپ نے اسے امین بنایا ہے۔ اب اس امانت داری کا تقاضا یہ ہے کہ وہ واقعتاً پوری سنجیدگی سے غور و فکر کر کے جو چیز آپ کے لیے بہتر سمجھئے، وہی مشورے کے طور پر پیش کرے۔

عہد کی پاسداری کے حوالے سے یہ سمجھنا چاہیے کہ ہمارا دین تو نام ہی عہد کا ہے۔ اللہ اور بندے کے درمیان یہی عہد ہے جس کو ایک اور انداز میں سورۃ التوبہ کی آیت ۱۱۱ کے آغاز میں خوبصورتی سے بیان کیا گیا کہ: ﴿إِنَّ اللَّهَ اشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ﴾ ”اللہ نے خریدی ہیں مسلمانوں سے ان کی جانیں اور ان کے مال اس قیمت پر کہ ان کے لیے جنت ہے۔“ اللہ پر ایمان کا مطلب یہ ہے کہ اب یہ جان اور مال اللہ کی مرضی کے مطابق اور اس کے دین کی خدمت کے لیے لگائیں۔ جو شخص انسانوں کے ساتھ کیے ہوئے وعدوں کو پورا نہیں کر رہا وہ اللہ کے ساتھ کیے ہوئے عہد کو کہاں خاطر میں لائے گا! چنانچہ یہ ایمان اور دین کے عملی تقاضے ہیں جنہیں نبی کریم ﷺ نے خوبصورتی سے بیان کر دیا۔

خطبے کے آخری حصے میں عام طور پر چند دعا کیں شامل ہوتی ہیں۔

☆ اللَّهُمَّ انْصُرِ الْإِسْلَامَ وَالْمُسْلِمِينَ: ”اے اللہ! نصرت فرما اسلام کی اور مسلمانوں کی بھی،“

☆ اللَّهُمَّ انْصُرْ مَنْ نَصَرَ دِينَ مُحَمَّدٍ صَلَّى اللَّهُ عَلَيْهِ وَسَلَّمَ وَاجْعَلْنَا مِنْهُمْ: ”اے اللہ! ہر اس شخص کی مدد فرم اجو حضرت محمد ﷺ کے (لائے ہوئے) دین کی مدد میں لگا ہوا ہے اور ہمیں بھی ان میں شامل فرماء،“ جو لوگ بھی دین حق کو پورے کرہ ارضی پر قائم کرنے کی جدوجہد میں لگے ہوئے ہیں، وہ سب اس دعا میں شامل ہیں۔ دعا کے آخری الفاظ بتارہ ہے ہیں کہ دعا کرنے والے کا اپنا ارادہ اور نیت بھی ہونی چاہیے کہ وہ بھی ایسے لوگوں کے ساتھ شامل ہو کر اللہ اور رسول کے دین کی نصرت کے اس عظیم مشن میں اپنا حصہ ڈالے اور اس راستے کی رکاوٹوں کو دور کرنے کی امکانی کوشش کرے۔

☆ وَاخْذُ مَنْ خَذَلَ دِينَ مُحَمَّدٍ / أَعْرَضْ عَنْ دِينِ مُحَمَّدٍ ﷺ: یہاں دو الفاظ لائے جاتے ہیں: ”اور ہر اس شخص کو ذلیل و رسوایا کر دے جو دینِ محمد ﷺ کو رسوایا کر رہا ہو، یا جو دینِ محمد ﷺ سے اعراض کرے۔“

☆ وَلَا تَجْعَلْنَا مِنْهُمْ : ”اور ہمیں ان لوگوں کے ساتھ کبھی شرکیک نہ کیجیو“ - ہم کبھی غلطی سے بھی ان لوگوں کے ساتھی نہ بن جائیں جو حضرت محمد ﷺ کے لائے ہوئے دین کی رسوائی کا موجب بن رہے ہوں۔ درحقیقت اسلام کی رسوائی یہود کے دل کی آرزو ہے۔ لہذا ان کے کہنے پر جو کچھ کیا جائے گا، وہ اس دینِ محمد ﷺ کی رسوائی کا سامان ہو گا۔ چنانچہ آج ہماری حکومت یہود و نصاریٰ کے دباو میں آ کر اسلام کے جہادی تصور اور دینی اقدار کا جو حلیہ بگاڑ رہی ہے تو یہ دراصل دینِ محمد ﷺ کو رسوایا کرنے کا موجب بن رہی ہے اور اللہ کے غضب کو دعوت دے رہی ہے۔

☆ عِبَادَ اللَّهِ رَحِمَكُمُ اللَّهُ، إِتَّقُوا اللَّهَ : ”اے اللہ کے بندو! اللہ تم پر رحم فرمائے اللہ کا تقویٰ اختیار کرو“ - اللہ سے ڈر، اصل قوت وہی ہے۔ اصل سپریم پاور وہی ہے۔

### تین اور تین نواہی

اس کے بعد سورۃ النحل کی آیت ۹۰ کی تلاوت کی جاتی ہے۔ اسے حضرت عمر بن عبد العزیز نے خطبہ جمعہ میں شامل کیا اور ان کے دور سے اب تک یہ اس کا حصہ چلی آ رہی ہے۔ اس آیت کا شمار قرآن مجید کی جامع ترین آیات میں ہوتا ہے:

☆ إِنَّ اللَّهَ يَأْمُرُ بِالْعُدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَا عَنِ الْفُحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ

اس آیت کے بارے میں حضرت عبد اللہ بن مسعود ra کی روایت ہے، فرماتے ہیں کہ اللہ تعالیٰ نے ہر خیر اور شر، یعنی وہ تمام باتیں کہ جن کو کرنے کا حکم ہے اور ہر وہ چیز جس سے منع کیا گیا ہے، ان سب کو جامعیت کے ساتھ اس ایک آیت میں سمو دیا ہے۔ گویا یہ قرآن حکیم کی عظیم ترین آیات میں سے ہے۔ سورۃ النحل ہی میں قرآن کی شان میں یہ الفاظ آئے ہیں: ﴿تَبَيَّنَا لِكُلِّ شَيْءٍ﴾ کہ اس میں ہر چیز کی وضاحت موجود ہے۔ بعض

علماء نے کہا کہ یہ آیت اس دعوے کی ایک بہت بڑی گواہی اور ایک واضح ثبوت ہے۔ اس آیت مبارکہ میں اللہ تعالیٰ نے پہلے تین اوصیہ کا ذکر فرمایا: ﴿إِنَّ اللَّهَ يَأْمُرُ بِالْعُدْلِ وَالْإِحْسَانِ وَإِيتَاءِ ذِي الْقُرْبَى﴾ "اللہ تعالیٰ حکم دیتا ہے عدل کا، احسان کا اور رشتہ داروں کے حقوق ادا کرنے کا"۔ اسی طرح تین چیزوں سے منع کر دیا: ﴿وَيَنْهَا عَنِ الْفَحْشَاءِ وَالْمُنْكَرِ وَالْبَغْيِ﴾ "اور اللہ منع کرتا ہے بے حیائی کے کاموں سے، تمام منکرات سے اور سرکشی و طغیانی سے۔" جس چیز کو فطرتی انسانی ناگوار محسوس کرتی ہے یا وہ کام جس کے کرنے سے آپ کا ضمیر ملامت کرتا ہے، وہ سب چیزوں میں ممنکرات میں شامل ہیں۔ اور اپنی حدود کو پھلانگنا اور دوسرے کے حقوق پر ڈاکہ ڈالنا سرکشی ہے۔

اب اس آیت کی تشریع کی طرف آتے ہیں۔ *تفسیر عثمانی* میں علامہ شبیر احمد عثمانی "اس آیت کی تفسیر میں لکھتے ہیں کہ "عدل کا مطلب یہ ہے کہ آدمی کے تمام عقائد، اعمال، اخلاق، معاملات، جذبات، اعتدال و انصاف کے ترازوں میں تلے ہوں، افراط و تفریط سے کوئی پلہ جھکنے یا اٹھنے نہ پائے۔ سخت سے سخت دشمن کے ساتھ بھی معاملہ کرے تو انصاف کا دامن ہاتھ سے نہ چھوٹے۔ اس کا ظاہر و باطن یکساں ہوں۔ جو بات اپنے لیے پسند نہ کرتا ہو اپنے بھائی کے لیے بھی پسند نہ کرے"۔ یہ ہے پہلا لفظ: ﴿إِنَّ اللَّهَ يَأْمُرُ بِالْعُدْلِ﴾ کہ اللہ تعالیٰ تمہیں حکم دیتا ہے عدل کا! اور عدل ان تمام پہلوؤں کو محیط ہے۔

عقائد میں عدل کیا ہے؟ اس کائنات میں سب سے بڑی حقیقت "توحید" ہے جو عقلی طور پر بھی ثابت ہے۔ جتنا زیادہ انسان مشاہدہ کرے گا اس کون و مکان میں، زمین و آسمان میں اور مظاہر فطرت میں تو ایک بات لازماً پہنچتے ہو گی۔ وہ یہ ہے کہ کوئی ایک حکمت، کوئی ارادہ، کوئی ایک اختیار ہے جو اس تمام نظام کے پیچھے کار فرمائے۔ سورۃ الانبیاء میں بڑے سادے انداز میں اللہ تعالیٰ نے اس کو بیان فرمایا: ﴿لَوْ كَانَ فِيهِمَا إِلَهٌ إِلَّا اللَّهُ لَفَسَدَتَا﴾ (آیت ۲۲) "آسمانوں اور زمین میں اگر ایک سے

زیادہ اللہ (معبد) ہوتے، (ایک سے زائد با اختیار ہستیاں ہوتیں) تو یہاں فساد برپا ہو جاتا،۔ اگر مختلف خالق ہوتے تو ہر ایک اپنی مخلوق کو لے کر کائنات کے تحت حکومت پر قبضہ کرنے کے لیے زور آزمائی کرتا، کچھ تان ہوتی، اقتدار کی رسہ کشی ہوتی۔ لیکن ہم دیکھتے ہیں کہ ایسا نہیں ہے۔ سائنس اور طینکنا لو جی جتنی آگے بڑھے گی، اتنی ہی یہ بات پختہ ہو گی کہ اس سارے نظام کائنات میں ایک ہی حکمت، ایک ہی ارادہ، ایک ہی مشیت اور ایک ہی اختیار کا رفرما ہے۔ اس حقیقت کا اقرار عقیدے اور نظریے کا عدل ہے اور اس سب سے بڑی حقیقت کا انکار سب سے بڑی ناصافی ہے، جسے شرک کہا جاتا ہے۔ اسی لیے قرآن میں صاف اعلان کر دیا گیا: ﴿إِنَّ الشَّرْكَ لَظُلْمٌ عَظِيمٌ﴾ (لقمان) ”شرک سب سے بڑا ظلم ہے“، یہ سب سے بڑی ناصافی ہے، کیونکہ اتنی جلی حقیقت کا انکار کرنا دراصل اللہ کے معاملے میں ظلم و زیادتی کے مترادف ہے۔ اسی لیے اللہ تعالیٰ نے صاف فرمادیا کہ مشرک کی کوئی بخشش نہیں۔ ہاں موت سے پہلے اگر اس نے توبہ کر لی اور توحید پر آ گیا، تو اللہ تعالیٰ بخش دے گا، لیکن اگر اسی شرک کے ساتھ مر گیا تو ہاں اس کے لیے کوئی معافی نہیں۔ یہ ضابطہ اللہ تعالیٰ نے سورۃ النساء میں دو مرتبہ بیان فرمایا ہے: ﴿إِنَّ اللَّهَ لَا يَغْفِرُ أَنْ يُشْرِكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ (آیت ۳۸ و ۱۱۶) ”اللہ تعالیٰ اس کو ہرگز نہیں بخشے گا کہ اس کے ساتھ شرک کیا جائے اور اس کے سوا جس گناہ کو چاہے گا بخش دے گا“۔ یہ ظلم کی وہ شکل ہے کہ اس کے لیے کوئی معافی نہیں، اور ہونی بھی نہیں چاہیے، کیونکہ انسان کو اللہ نے اشرف الخلوقات بنایا، مسجد ملائک بنایا، اسے عقل عطا کی اور اسے سماعت و بصارت دی، اسے شعور دیا اور وہ اتنی بڑی حقیقت کا انکار کر رہا ہے، ڈھٹانی کے ساتھ جھٹلا رہا ہے۔ ایسے شخص کے لیے کوئی معافی نہیں ہے۔ ہاں اس سے کم تر گناہوں میں سے جس کو چاہے گا، بخش دے گا، یہ اس کی اپنی صواب دید اور ضابطہ ہے۔ البتہ اس کا یہ مطلب نہیں ہے کہ انسان اس سے کم تر گناہوں پر جری ہو جائے کہ وہ تو بخش ہی دیے جائیں گے۔ بہر حال عقائد میں عدل تو حید کا اقرار ہے کہ اللہ ایک ہے، تنہا ہے، کوئی

اس کا ساجھی اور شریک نہیں، کوئی اس کا ہمسر نہیں۔ اس عقیدے میں عدم اعتدال کا نام شرک ہے۔

اس سے آگے چلیے، اعمال میں عدل کیا ہوگا؟ جب اللہ کو مان لیا اور اللہ سے عہد کیا: ﴿إِيَّاكَ نَعْبُدُ﴾ ”اے پور دگار! ہم تیری ہی بندگی کرتے ہیں اور ہمیشہ کریں گے، تواب عدل کا تقاضا ہے کہ اس عہد کو پورا کیا جائے۔ حقوق اللہ بھی ادا ہوں اور حقوق العباد بھی۔ جن چیزوں کو اللہ نے فرض اور واجب قرار دیا، اگر اس میں ہم نے ڈنڈی ماری تو عدل سے پھر گئے۔ جو فرائض اور واجب اللہ کی طرف سے معین ہو چکے ہیں، اس میں کسی کا ہمارے پاس کوئی اختیار نہیں ہے۔ کوئی شخص کہے کہ میں نماز تو نہیں پڑھتا اور بہت سے نیک کام کرتا ہوں تو وہ عدل کی پڑھی سے اترنا ہوا ہے۔ اعمال میں عدل یہ ہوگا کہ تمام فرائض اور واجبات کو ادا کرنا، اور جو حرام کام ہیں، یعنی جن امور سے روک دیا گیا ہے، ان سے بازا آ جانا۔ یہ عدل کا تقاضا ہے۔

معاملات میں عدل کیا ہوگا؟ آپس کے معاملات میں توازن کی روشن اختیار کرنا۔ مثلاً کسی سے جو وعدہ کیا ہے اُسے پورا کیا جائے، کسی سے کوئی امانت کا معاملہ ہے تو اس میں خیانت نہ کی جائے۔ عدل کے مضمون کو قرآن مجید میں آخری منطقی انتہا تک پہنچایا گیا ہے، چنانچہ سورۃ النساء میں فرمایا: ﴿يَا أَيُّهَا الَّذِينَ آمَنُوا كُوْنُوا قَوْا مِمْنَ بِالْقِسْطِ شُهَدَاءِ اللَّهِ﴾ ”اے اہل ایمان! عدل و انصاف کو قائم کرنے والے اور اللہ کے گواہ بن کر کھڑے ہو جاؤ“۔ کس حد تک عدل و انصاف پر قائم رہنا ہے، فرمایا: ﴿وَلَوْ عَلَى أَنْفُسِكُمْ أَوِ الْوَالِدَيْنِ وَالْأَقْرَبِيْنَ﴾ (آیت ۱۳۵) ”اگر (عدل و انصاف کی بات) خواہ تمہارے اپنے خلاف یا تمہارے والدین کے خلاف یا تمہارے رشتہ داروں کے خلاف بھی جاتی ہوتی بھی عدل پر قائم رہو“۔ اس لیے کہ انسان بالعموم یہاں پر ڈنڈی مار جاتا ہے۔ وہ اپنے تو لنے کے باٹ کچھ اور رکھتا ہے اور دوسروں کو کسی اور باٹ سے تولتا ہے۔ معاملات میں عدل یہ ہے کہ سب کو ایک ہی باٹ سے تولو۔ اگر محبت ہے تو اس کی وجہ سے ڈنڈی نہ مار جانا۔ اگر کوئی بات رشتہ داروں کے خلاف جاتی

ہو، خود اپنے خلاف جاتی ہو، یا والدین کے خلاف جاتی ہو، بہر صورت حق کا ساتھ دیا جائے۔ یہ نہیں ہے کہ چونکہ فلاں ہمارا رشتہ دار ہے، ہماری پارٹی کا ہے الہذا خواہ وہ حق پر نہ بھی ہوت بھی اسی کے پلڑے میں وزن ڈالنا ہے۔ یہ عدل نہیں ہے۔ عدل وہ ہے جو حضور ﷺ نے قائم کر کے دکھایا تھا۔ یہی وجہ ہے کہ غیر مسلم بھی آپؐ کی عدالت میں فیصلے کرانے آتے تھے۔ قرآن حکیم نے اس معاملے کے دوسرے رُخ کو بھی واضح کر دیا کہ کسی کی دشمنی کی وجہ سے بھی تم عدل و انصاف سے نہ ہٹ جانا۔ فرمایا: ﴿يَأَيُّهَا الَّذِينَ آمَنُوا كُوْنُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَآنُ قَوْمٍ عَلَىٰ أَلَّا تَعْدِلُوا ط﴾ (المائدۃ: ۸) ”مسلمانو! کھڑے ہو جاؤ اللہ کے لیے عدل و انصاف کے گواہ بن کر، اور دیکھنا کسی قوم کی دشمنی تمہیں اس پر آمادہ نہ کرے کہ تم راہ عدل سے ہٹ جاؤ“۔ یہ ہے معاملات کا عدل۔

اخلاقیات میں عدل کیا ہوگا؟ ایک دوسرے کا احترام، ایک دوسرے کی عزت۔ کسی کی عزت نفس پر حملہ نہ کیا جائے، ہر ایک کے ساتھ اچھا برتاؤ کیا جائے۔ لیکن اگر کوئی آپ کی عزت نفس پر حملہ کرتا ہے، آپ کے ساتھ زیادتی کرتا ہے تو عدل کا تقاضا یہ ہے کہ آپ بھی اتنا ہی بدلہ لیں، اس سے تجاوز نہ کریں۔ ازروئے الفاظ قرآنی: ﴿وَجَزُوا سَيِّئَةً مِثْلُهَا﴾ (الشوری: ۳۰) قرآن نے یہ اصول دے دیا کہ ”براہی کا بدلہ اس جیسی براہی ہے“، یعنی تمہارے ساتھ کوئی زیادتی کرے تو تم بھی اسی کے مثل، جتنی اس نے زیادتی کی ہے، اس کے ساتھ زیادتی کر سکتے ہو، اس سے زیادہ کا تمہیں کوئی حق نہیں۔ اس حوالے سے سورۃ المائدۃ کی یہ آیت بڑی مشہور ہے: ﴿وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ وَالْأُذْنَ بِالْأُذْنِ وَالسِّنَنَ بِالسِّنَنِ وَالْجُرُوحَ قِصَاصٌ ط﴾ (آیت ۲۵) یعنی کسی نے آنکھ پھوڑی ہے تو جواباً اس کی آنکھ پھوڑی جاسکتی ہے، دانت توڑا ہے تو دانت توڑا جاسکتا ہے، جس طرح کا زخم لگایا اس کے بد لے میں زخم لگانے والے کو اسی طرح کا زخم لگایا جائے گا۔ یہ ہے عدل! اگر چہ احسان اس میں کیا ہے؟ وہ ہے معاف کر دینا۔ اس کا ذکر بعد میں

آئے گا۔

اب آگے آئے! جذبات میں بھی عدل مطلوب ہے۔ انسانی جذبات کی بہت سی صورتیں ہیں۔ غصہ بھی ایک جذبہ ہے، اس میں بھی عدل چاہیے۔ انسان غصے سے بالکل پاک ہو جائے یہ بھی کوئی مطلوب شے نہیں ہے۔ اس طرح غیرت و حمیت بھی ختم ہو جائے گی۔ اگر ایک مومن دیکھ رہا ہے کہ شریعت کے اصول اور احکام پامال ہو رہے ہیں، دینی قدر دھیاں بکھیری جا رہی ہیں تو اس پر اس کا خون کھولنا چاہیے، چہرے کا رنگ تو متغیر ہونا چاہیے۔ لیکن اس صورت حال میں عدل کیا ہوگا؟ عدل اس میں یہ ہے کہ اس نظام کو بد لئے کے لیے آنحضرت ﷺ نے جو طریقہ کا اختیار فرمایا، اس پر عمل پیرا ہوا جائے۔ یہ نہیں کہ ایک دفعہ نکلے چند نعرے لگائے اور اپنے جذبات کا اظہار کر کے فارغ ہو گئے، گویا ہم نے حق ادا کر دیا۔ بہر حال غصے کے اندر بھی اعتدال کی ضرورت ہے، اور اس کے لیے ہمیں سیرتِ رسولؐ اور سیرت صحابہؓ سے رہنمائی لینی ہوگی۔ یعنی غصہ میں انسان بے قابو نہ ہو جائے، بلکہ اس کا اظہار صحیح جگہ پر اور صحیح طریقہ پر ہو۔

اسی طرح نیکی بھی ایک جذبہ ہے، اس میں بھی اعتدال مطلوب ہے۔ حضور ﷺ نے اس کی بھی مثالیں قائم فرمائیں اور امت کو تعلیم دی۔ ایک صحابیؓ نے کہا کہ میں انفاق فی سبیل اللہ کرنا چاہتا ہوں۔ ان میں نیکی کا جذبہ اتنا بیدار ہوا کہ کہنے لگے میں اپنا سب کچھ اللہ کی راہ میں دینا چاہتا ہوں۔ آنحضرت ﷺ نے ان کی اس پیشش کو قبول نہیں کیا، بلکہ فرمایا کہ اپنی اولاد اور رثاء کے لیے بھی تو کچھ رکھو۔ یہ نہ ہو کہ کل تمہاری اولاد دست سوال دراز کرتی پھرے۔ انہوں نے کہا کہ میں آدھادے دیتا ہوں۔ آپؐ نے فرمایا: یہ بھی قبول نہیں۔ پھر انہوں نے کہا: ایک تہائی دے دیتا ہوں۔ آپؐ نے فرمایا: ہاں یہ قبول ہے اور یہ بھی بہت ہے۔ یہ ہے نیکی میں اعتدال۔ اس ضمن میں تین صحابہؓ کا واقعہ نہایت اہم ہے۔ ان پر نیکی کا بڑا غلبہ ہوا۔ اُمہات المؤمنینؑ میں سے بعض کی خدمت میں وہ حاضر ہوئے اور آنحضرت ﷺ کی نفلی عبادات کے بارے میں

سوال کیا کہ آپ رات کو کتنا قیام کرتے ہیں؟ نفلی روزے کتنے رکھتے ہیں؟ وغیرہ۔ انہیں بتایا گیا کہ آنحضرت ﷺ کچھ وقت رات کا آرام بھی کرتے ہیں اور رات کا ایک بڑا حصہ کھڑے بھی رہتے ہیں۔ آپ نفلی روزے بھی رکھتے ہیں اور ناغہ بھی کرتے ہیں۔ کبھی نفلی روزے رکھتے ہیں تو محسوس ہوتا ہے کہ اب شاید مسلسل ہی رکھیں گے اور کئی دفعہ ناغہ کرنے پر آتے ہیں تو مسلسل ناغہ ہوتا ہے۔ جو صورت حال تھی وہ ازواج مطہرات نے سامنے رکھ دی۔ حدیث میں الفاظ آتے ہیں کہ ان تینوں نے اپنے خیال میں اسے کم تصور کیا۔ وہ اس سے زیادہ کی توقع لیے ہوئے تھے۔ لیکن ساتھ ہی اپنے آپ کو قائل کیا کہ چونکہ آنحضرت ﷺ معصوم عن الخطأ ہیں اور اگر کسی درجے میں خطأ کا کوئی امکان ہو بھی تو قرآن میں یہ بات آگئی کہ آپ ﷺ کی اگلی پھر سب خطائیں معاف ہیں، لہذا آپ کے لیے تو اتنا کافی ہے، لیکن ہمیں اس سے کچھ بڑھ کر کرنا پڑے گا۔ چنانچہ ایک نے طے کر لیا کہ میں تو ساری عمر شادی نہیں کروں گا، بس اللہ سے لو لگاؤں گا۔ دوسرے نے طے کیا کہ میں ساری رات کھڑا رہوں گا، اپنی کمر بستر سے نہیں لگاؤں گا۔ تیسرا نے طے کر لیا کہ میں ہمیشہ روزے رکھوں گا، کوئی ناغہ نہیں کروں گا۔ اب بظاہر یہ نیکی کا جذبہ اور خیر کا کام ہے اور بڑے اونچے عزائم ہیں، لیکن اعتدال دیکھئے جو حضور ﷺ نے امت کو تلقین فرمایا۔ آپ ﷺ کے علم میں جب یہ بات آئی تو آپ نے ان تینوں کو بلا یا، اس لیے کہ اس معاملے کو نظر انداز نہیں کیا جا سکتا تھا، کیونکہ اس سے غلط روایت پڑ سکتی تھی۔ آپ کے چہرے سے بھی اس روشن پر ناراضگی کا اظہار ہوا تھا اور آپ کے الفاظ سے بھی ناراضگی واضح ہوتی ہے۔ فرمایا: ((وَاللَّهِ إِنِّي لَاخُشَّاكُمْ لِلَّهِ وَاتَّقَاكُمْ لَهُ)) ”اللہ کی قسم! میں تم میں سے سب سے زیادہ اللہ سے ڈرنے والا اور اللہ کا تقویٰ اختیار کرنے والا ہوں“۔ یہ غیر معمولی الفاظ ہیں، لیکن اس معاملے کی اہمیت کو سمجھانے کے لیے آنحضرت ﷺ نے یہ انداز اختیار فرمایا۔ اس کے ساتھ ہی آپ ﷺ نے ارشاد فرمایا: ((لِكِنَّى أَصُومُ وَأُفْطَرُ وَأَصِلُّ وَأَرْقُدُ وَأَتَرْوَجُ النِّسَاءَ، فَمَنْ رَغَبَ عَنْ سُنْنَتِي فَلَيْسَ مِنِّي))<sup>(۱)</sup>، لیکن میں (نفلی

روزے رکھتا بھی ہوں اور ناغہ بھی کرتا ہوں، (رات کو) نماز (تہجد) بھی پڑھتا ہوں اور سوتا بھی ہوں، اور میں نے عورتوں سے شادیاں بھی کی ہیں۔ پس جسے میرا طریقہ پسند نہیں ہے (جو مجھ سے بھی آگے جانے کی کوشش کر رہا ہے) اس کا مجھ سے کوئی تعلق نہیں،۔ اسلام یہ تعلیم نہیں دیتا کہ انسان اپنے نفس کو کچل ڈالے اور اس دنیا سے بالکل کٹ جائے۔ ہمارے دین کی رہبانیت ایک ہی ہے، اور وہ جہاد و قتال کے لیے گھر بار چھوڑ کر نکلنا ہے۔ اس میں ظاہر بات ہے کہ وقت طور پر انسان گھر بار چھوڑتا ہے اور جان ہتھیلی پر رکھ کر جاتا ہے۔ دنیا کو ترک کرنے کی صرف یہ شکل ہے کہ جو اللہ کو پسند ہے کہ آدمی جہاد و قتال کے لیے غلبہ دین کے لیے گھر بار سے نکلے۔ لیکن نیکی میں بھی عدل و اعتدال ضروری ہے اور اس معاملے میں ہمارے لیے اُسوہ کامل نبی کریم ﷺ کی سیرتِ طیبہ ہے۔

یہاں تک بات ہوئی عدل کی کہ کس طرح عقائد، اعمال، اخلاقیات اور جذبات میں عدل کی ضرورت ہے، اور صرف ایک لفظ ”عدل“ میں کتنی وسعت ہے۔ اس آیت میں دوسرا حکم اللہ نے احسان کا دیا۔ احسان کیا ہے؟ علامہ شبیر احمد عثمانیؒ نے اپنی تفسیر میں بہت جامعیت کے ساتھ اس کی بھی وضاحت فرمادی کہ ”انسان بذاتِ خود نیکی اور بھلائی کا پیکر بن کر دوسروں کا بھلا چاہے مقامِ عدل و انصاف سے ذرا اور بلند ہو کر، فضل و عفو اور تلطف و ترحم کی خواختیار کرے۔ فرض ادا کرنے کے بعد تطوع و تبرع کی طرف قدم بڑھائے“۔ میں اس کی وضاحت کرتا ہوں۔ فضل کیا ہے؟ ایک شخص سے آپ نے طے کیا کہ وہ آٹھ گھنٹے کام کرے گا اور اس کی مزدوری سورو پے ہوگی۔ عدل یہ ہے کہ اس نے آٹھ گھنٹے کام کیا تو آپ نے سورو پے اس کو دے دیے۔ احسان کیا ہے؟ یہ دیکھتے ہوئے کہ کام اچھا کیا ہے، محنت سے کیا ہے، آپ اس کی اجرت دیتے ہوئے مزید اپنی طرف سے دس بیس روپوں کا اضافہ کر دیں، یہ احسان ہے۔ میں نے عدل کے معاملے میں وضاحت کرتے ہوئے یہ الفاظ کہے تھے کہ تمام فرائض اور واجبات کو ادا کرنا عدل کا تقاضا ہے۔ اس پر نفل کا جواضافہ ہوگا وہ احسان ہے۔ فرض

نماز کے علاوہ سنتیں اور نوافل بھی ادا کرے۔ فرض روزے کے علاوہ بھی روزے رکھے۔ اتفاق کے ضمن میں عدل یہ ہوگا کہ ٹھیک ٹھیک زکوٰۃ ادا کی جائے۔ اس سے زیادہ اگر وہ اللہ کے دین اور اس کی مخلوق پر خرچ کر رہا ہے تو یہ احسان ہے۔

اس سے آگے تفسیر عثمانی میں یہ الفاظ ہیں کہ احسان یہ ہے کہ ”النصاف کے ساتھ مردود کو جمع کرے اور یقین رکھے کہ جو کچھ بھلائی وہ کرے گا اللہ اسے دیکھ رہا ہے۔ ادھر سے بھلائی کا جواب ضرور بھلائی کی صورت میں ملے گا“۔ یہ ساری بات اللہ سے عہدِ بندگی کے حوالے سے ہو رہی ہے۔ ہم نے اللہ کو اپنا رب مانا ﴿إِيَّاكَ نَعْبُدُ﴾ اور اقرار کیا کہ اسی کو اپنا مشکل کشا اور حاجت رو سمجھیں گے۔ ﴿وَإِيَّاكَ نَسْتَعِينُ﴾ اور یہ مانا کہ قرآن اس کا کلام ہے، اس کی دی ہوئی ہدایت ہے۔ اس سے معلوم ہو گیا کہ اصل منزل آخرت ہے، یہ دنیا دار الامتحان ہے، اب میں جتنا زیادہ کروں گا، اتنا بدلہ پاؤں گا۔ ایک تو فرض اور واجب ہے جس کے بارے میں باز پرس ہو گی، اس سے زیادہ جو کچھ کر رہا ہوں یقیناً اس کے بد لے وہاں زیادہ ملے گا۔ یہ احسان کی روشن ہے۔ از روئے الفاظ قرآنی: ﴿هَلْ جَزَاءُ الْإِحْسَانِ إِلَّا الْإِحْسَانُ﴾ (الرحمن)

عقائد اور ایمان کے اعتبار سے بھی احسان کی تعریف حدیث میں آئی ہے۔ عدل تو یہ ہے کہ انسان شرک سے نجح جائے تو حید پر کار بند رہے۔ لیکن یہ تو حید یعنی اللہ پر ایمان، یقین اور توکل جب اس درجے کا ہو جائے کہ ((أَنْ تَعْبُدَ اللَّهَ كَانَكَ تَرَاهُ، فَإِنْ لَمْ تَكُنْ تَرَاهُ فَإِنَّهُ يَرَاكَ)) (۱) یعنی ”تم اللہ کی بندگی ایسے کرو کہ گویا تم اللہ کو دیکھ رہے ہو“ (ہر وقت اللہ کی موجودگی کا احساس رہے) پھر اگر تم اسے نہیں دیکھ سکتے تو (کم از کم یہ احساس ہر وقت رہے کہ وہ تو تمہیں دیکھ رہا ہے، تو یہ درجہ احسان ہے۔ اس جذبے کے ساتھ انسان جو بھی بندگی کرے گا، اس میں خوبصورتی اور نکھار پیدا ہوگا۔ نماز فرض ہے، اگر آپ نماز پڑھتے ہیں اس احساس کے ساتھ کہ میں اس وقت اللہ کی نگاہ میں ہوں اور میں اللہ سے ہم کلام ہوں تو اس نماز میں جو حسن پیدا ہو گا وہ درجہ احسان کا ہے۔

معاملات میں بھی احسان کا معاملہ ہوتا ہے۔ کسی شخص سے آپ نے قرض لیا اور اس میں اگر طے کر لیا کہ واپسی اضافے کے ساتھ ہوگی تو یہ سود ہے اور انہائی سنگین اور بھی انک جرم ہے۔ جبکہ عدل یہ ہے کہ جتنا قرض آپ نے کسی کو دیا تھا، اتنا ہی واپس لیں، جتنا کسی سے لیا ہے اتنا ہی واپس کریں۔ لیکن اس میں احسان کیا ہے؟ حضور ﷺ کا معمول تھا کہ کسی سے کچھ قرض لیتے واپس لوٹاتے ہوئے اپنی مرضی سے اس میں کچھ بڑھادیتے تھے۔ طنہیں تھا کہ بڑھانا ہے۔ یہ تطوع ہے۔ یعنی تم ایک مشکل وقت میں میرے کام آئے تھے، میں اپنی مرضی سے تم کو اضافی رقم دے رہا ہوں۔ یہ معاملات کے اندر احسان کی شکلیں ہیں۔

اس آیت میں تیسری بات یہ فرمائی: ﴿وَإِيَّاهُ ذِي الْقُرْبَى﴾ ”اللَّهُ حَكْمُ دِيَّا  
ہے) رشته داروں کو (اُن کے حقوق) ادا کرنے کا“۔ قربی رشته دار دوسرا لوگوں کے مقابلے میں زیادہ مستحق ہیں۔ یہ کام زیادہ مشکل ہوتا ہے، اس لیے کہ عام طور پر قربی عزیزوں کے ساتھ شکوئے شکایتیں بھی ہوتی ہیں۔ چوتھے محلے جا کر خیرات بانٹنا آسان ہے۔ یہ صدھ رحمی کا حکم ہے کہ رشته داروں، والدین، بہن بھائیوں کے ساتھ بھلانی کرو۔ محلے داروں، پڑوسیوں اور دوسرا مسلمانوں کے حقوق کی ادائیگی دراصل عدل و احسان کے تحت آتی ہے، لیکن رشته داروں کی اہمیت سب سے بڑھ کر ہے، عدل و احسان میں ان کو مقدم رکھا جانا چاہیے، اس لیے اس کو علیحدہ سے نمایاں کر دیا۔

یہ تین باتیں ہیں جن کا اللہ نے حکم دیا۔ اس کے بعد تین سے منع فرمایا۔ ارشاد ہوا: ﴿وَيَنْهَا عَنِ الْفُحْشَاءِ وَالْمُنْكَرِ وَالْبُغْيِ﴾ فحشاء سے مراد ہر قسم کی فحش بات اور بے حیائی ہے۔ شیطان اس راستے سے انسان کو صراطِ مستقیم سے بچلاتا اور راہِ حق سے مخرف کرتا ہے۔ ”منکر“، ہر وہ شے ہے جو معروف کے خلاف ہو۔ فطرتِ انسانی جس سے کراہت محسوس کرے، جسے ناگوار محسوس کرے، ایسی سب چیزیں منکرات میں شامل ہیں۔ کسی کا دل دکھانا، کسی کو دھوکا دینا، بد عہدی کرنا، امانت میں خیانت کرنا، جھوٹ بولنا، غلط بیانی کرنا، کسی کا مذاق اڑانا، ملاوٹ کرنا، سودا اور جواہر سب منکرات ہیں، ان

سے روک دیا گیا۔

”وَالْبُغْيِ“ سے ہر قسم کی طغیانی اور سرکشی مراد ہے۔ کسی دوسرے کے حقوق پر ڈاکہ ڈالنا، والدین کے سامنے سراٹھانا، اساتذہ کی بے ادبی کرنا، یہ سب طغیانی اور سرکشی کی شکلیں ہیں۔ طغیانی کی سب سے بڑی شکل وہ اجتماعی نظام ہے جو اللہ کی بغاوت پر مبنی ہے، جو آج پوری دنیا میں راجح ہے۔ اس وقت دنیا میں اللہ کے خلاف بغاوت، سرکشی اور طغیانی کا معاملہ اپنے عروج پر ہے۔ سیاسی سطح پر سیکولر ازم دراصل ”آنَا رَبُّكُمْ الْأَعْلَى“، کا نعرہ ہے کہ ہم نہیں مانتے کہ کوئی اللہ ہے، کوئی خالق و مالک ہے، اگر ہے بھی تو وہ وہیں آسمانوں میں رہے۔ زمین میں اپنا نظام، اپنا دستور اور اپنے قوانین ہم خود بنائیں گے، یہاں ہمیں اللہ کی مداخلت ہرگز گوارا نہیں ہے۔ یہ ہے سیکولر نظام۔ اسی طرح معیشت میں سود کا نظام ہے، جس کے بارے میں قرآن میں ہے کہ اگر سو نہیں چھوڑتے تو اللہ اور رسولؐ کی طرف سے اعلانِ جنگ ہے۔ آج پوری دنیا نے سود اختیار کیا ہوا ہے۔ اللہ اور رسولؐ کے خلاف محاڑِ جنگ دانستہ طور پر کھولا گیا ہے۔ یہ ہے طغیانی اور سرکشی۔ معاشرتی سطح پر آ جائیں۔ بے حیا مادر پدر آزاد معاشرت، تہذیب اور کلچر عام ہے۔ یہ شیطانی تہذیب ہے، کیونکہ فاشی شیطان کا ہتھکنڈہ ہے، جسے قرآن نے بایں الفاظ واضح کیا : ﴿الشَّيْطَنُ يَعِدُكُمُ الْفَقْرَ وَيَأْمُرُكُمُ بِالْفُحْشَاءِ﴾ (البقرة: ۲۶۸) ”یہ شیطان ہے جو تمہیں فقر سے ڈراتا ہے (اور اس طرح انفاق سے روکتا ہے) اور حکم دیتا ہے تمہیں فشاء کا“۔ یہ شیطانی کلچر ہے جو آج ہمارے گھروں تک پہنچا ہوا ہے، وہ کیبل کی شکل میں ہو یا کسی اور شکل میں ہو۔ ہم انفرادی طور پر بھی فاشی کو فروع دے رہے اور ہمارے حکمرانوں نے بھی ہر چیز کے دروازے کھول دیے ہیں۔ شیطانی تہذیب ہو یا شیطانی نظام، آج تمام دروازے کھلے ہوئے ہیں۔ اس نظام اور کلچر کو خوش آمدید کہا جا رہا ہے۔ بہر حال جن چیزوں سے اللہ نے روکا ہے انہیں ہم سینہ زوری کے ساتھ اختیار کیے ہوئے ہیں۔ ان سے بچنا ضروری ہے۔

آ گے فرمایا: ﴿يَعِظُكُمْ لَعَلَّكُمْ تَذَكَّرُونَ﴾ ”اللہ تمہیں نصیحت کر رہا ہے تاکہ

تم نصیحت حاصل کرو (ہوش میں آؤ)، یہ ساری باتیں اس لیے بیان نہیں کی گئی ہیں کہ انہیں ایک کان سے سنو اور دوسرے سے نکال دو، یا ان کو محض اجر و ثواب کے لیے پڑھلو، بلکہ ان سے فائدہ اٹھانے کے لیے ضروری ہے کہ جن کا مous سے روکا گیا ان سے رک جاؤ اور جن کو کرنے کا حکم دیا گیا ان کو انجام دو۔ اگر تم مسلمان ہو تو یہ لازمی تقاضا ہے۔

اب اسی آیت کے تناظر میں ہم آج کے اپنے ماحول کو دیکھیں۔ ہم جشن بہاراں منانے چلے ہیں جبکہ دنیا میں کیا حالات ہیں! انسانیت سک رہی ہے۔ ”سونامی“ کی صورت میں عذاب الٰہی ہم اپنی آنکھوں سے دیکھ چکے ہیں، لیکن ہمارے لچھن وہی ہیں۔ کیا ہم بھی اللہ کے کسی عذاب کا انتظار کر رہے ہیں؟ سونامی طوفان کے ہاتھوں لاکھوں انسان لقمہ اجل بنے، جن میں اکثریت مسلمانوں کی ہے۔ یہ ایک نقشہ ہے۔ دوسرا نقشہ یہ ہے کہ امریکہ افغانستان اور عراق میں مسلمانوں کا قتل عام کر رہا ہے اور اب ایران پر حملہ کی تیاریاں کر رہا ہے۔ یہ دین سے دُوری اور اللہ کے دین کو قائم نہ کرنے کی سزا ہے کہ آج مسلمان ملکوں کی حالت ایسے ہے جیسے بھیڑوں میں سے کسی ایک بھیڑ کو پکڑ کر قصاص ذبح کرتا ہے، پھر دوسری کو، پھر تیسری کو، اور بھیڑیں اس قابل نہیں ہوتیں کہ اس قصاص کے خلاف مل کر کوئی مشترکہ لائجہ عمل مرتب کر سکیں اور اس کی سفاکیت کے خلاف کھڑی ہو سکیں۔ بس وہ انتظار کر رہی ہوتی ہیں کہ اب کس کی باری ہے۔ یہی نقشہ ہمارا ہے۔ اب امریکہ کا رُخ ایران کی طرف ہے۔ پہلے خیال تھا کہ شام کی باری آئے گی، لیکن اس نے اپنا رُخ ایران کی طرف کر لیا ہے۔ اور یہ بات سب کو معلوم ہے جس وجہ سے وہ ایران آیا ہے، اس وجہ سے پاکستان میں آنا اس کا لازمی حصہ ہے۔ اس نیوکلیئر ٹیکنالوجی میں ہم ایران سے چار قدم آگے کھڑے ہیں۔ نیوکلیئر ٹیکنالوجی کسی مسلمان ملک کو مل جائے، یہ ہو دو نصاریٰ کو یہ قطعاً گوارا نہیں۔

دہشت گردی کے خلاف جو عالمی مہم ہے وہ دراصل اسلام اور مسلمانوں کے خلاف ہے۔ امریکی حکومت کے جو بیانات آج کل آرہے ہیں ان میں اس بات پر شدید اندریشہ محسوس کیا جا رہا ہے کہ پاکستان کی ایسی تنصیبات کہیں دہشت گردوں اور بنیاد

پرستوں کے ہاتھ نہ چڑھ جائیں۔ امریکہ دراصل اسی بہانے کی آڑ میں پاکستان کی ایمیٰ تنصیبات پر قبضہ کرنے کی منصوبہ بندی کر رہا ہے۔ وہ کبھی ہمارا خیر خواہ نہیں ہو سکتا۔ لہذا ضرورت اس امر کی ہے کہ اپنے رب کو راضی کر کے اس کی مدد حاصل کی جائے۔ لیکن ہمارے لچھن کیا ہیں؟ جشن بھاراں منایا جا رہا ہے، بسنت منائی جا رہی ہے، میرا تھن رلیں ہو رہی ہے، جبکہ اس وقت اس بڑے دشمن کے مقابلے میں قوم کو جگانے کی ضرورت ہے۔ لیکن ہمارا حال یہ ہے کہ ایک طرف ہم پانچ فروری کو کشمیریوں کے ساتھ یوم تجھی منانے کا عزم رکھتے ہیں تو دوسری طرف چھ فروری کو ہندوؤں کا تھوار بسنت منانے کی قومی سطح پر تیاریاں کر رہے ہیں۔ کیا ہم اللہ کے غصب کو دعوت نہیں دے رہے؟ بسنت تو ایک عنوان ہے، اس عنوان کی آڑ میں جو افراتفری اور فاشی کا ارتکاب ہوتا ہے، ان سب کو آپ ذہن میں لا بیئے۔ کیا ہم اللہ کے غصب کو دعوت نہیں دے رہے؟ لہذا حکومت سے التماس ہے کہ وہ بسنت منانے اور جشن بھاراں کا انعقاد چھوڑ کر پنگ کی ڈور کی فروخت پر مستقل پابندی عائد کرے اور علامہ اقبال اور فائد اعظم کے تصورات کے مطابق مملکت خداداد پاکستان میں دین حق کے حقیقی قیام اور شریعت کے نفاذ پر کمر بستہ ہو جائے۔ ضرورت اس بات کی ہے کہ ہم انفرادی اور اجتماعی سطح پر توبہ کریں اور اصلاح حال پر کمر بستہ ہو جائیں۔ اس کا صرف اور صرف یہ طریقہ ہے کہ ہمارے حکمرانوں سمیت ہر شخص پہلے اپنی ذات پر اور پھر ملک میں حقیقی اسلام نافذ کرنے کے لیے سرگرم عمل ہو جائے۔

☆ اُذْكُرُوا اللَّهَ يَذْكُرُكُمْ وَأَذْعُوْهُ يَسْتَجِبُ لَكُمْ: ”تم اللہ کو یاد رکھو وہ تمہیں یاد رکھے گا، اور تم اس سے دعا کرو وہ تمہاری دعا قبول کرے گا۔“ اللہ کو یاد رکھنا یہ بھی ہے کہ زبان سے اللہ کا ذکر ہوا اور ایک شکل یہ ہے کہ ہر وقت اس بات کا خیال رہے کہ کہیں اللہ کا کوئی حکم تو نہیں ٹوٹ رہا۔ جب تم ایسا کرو گے تو اللہ بھی تمہیں بے کس و بے یار و مددگار نہیں چھوڑے گا۔

☆ وَلَذِكْرُ اللَّهِ تَعَالَى أَعْلَى وَأَوْلَى وَأَهَمُّ وَأَكْبَرُ: ”اور یقیناً اللہ تعالیٰ ہی کا ذکر سب

سے بلند سب سے مقدم، سب سے اہم اور سب سے بڑا ہے۔“

☆ وَاللَّهُ يَعْلَمُ مَا تَصْنَعُونَ : ”اور جو کچھ تم کرتے ہو، اللہ تعالیٰ اس سے باخبر ہے۔“

یہاں خطبہ جمعہ مکمل ہو گیا۔ اس خطبے کے ذریعے سے جو ہدایت اور موعظت ہمارے سامنے آئی ہے، اللہ تعالیٰ سے دعا ہے کہ ہم اپنی زندگی کو اس کے مطابق استوار کر سکیں۔ آمین!